

ዝምታ (ክፍል አንድ)

ወርቅነህ እና ወርቅነሽ ትዳር መስርተው አብረው መኖር ከጀመሩ ብዙ አመታት አስቆጥረዋል ። ባላለፉት አመታት ክፉ ደጉንም አብረው እንደ አመጣጡ ተጋፍጠው አልፈዋል። በተለይ የመጀመርያዎቹ አመታት በፍቅር እና በመተሳሰብ አብረው ያሳለፍዋቸው ብዙ ትዝታዎች አሏቸው ።

ከቅርብ ጊዜ ወዲህ ግን ያ የነበራቸው ፍቅርና መተሳሰብ የደበዘዘ ይመስላል። ያለወትሮዎቻቸው ቤታቸውን ዝምታና ኩርፊያ ይፈራረቅበት ጀምሯል ። የተኮራረፉበትን ምክንያት ሁለቱም ቢያውቁትም ጉዳዩን አንስተው ለመወያየት ፈቃደኞች ባለመሆናቸው ምክንያት አቶ ኩርፊያ ወይዘሮ ዝምታ እንደሌለጋቸው የተለያዩ ምክንያቶችን እየፈለጉ በቤታቸው እንደሚገኝራደዱ አልጠፋቸውም ።

ታዲያ እንደሌላዎቹ አንድ ቀን ባንድ ነገር ተኮራረፉ እና ዝም ሆነ ። ሲበሉ ዝም ሲወጡ ዝም ሲገቡ ዝም። በሁሉም ነገር ዝምታ ሆነ ።

የኩርፊያው ጊዜ ሲረዝም የማትወደው ወርቅነሽ ሳምንቱን ሁሉ ስታወጣ ስትወርድ ሰነባብታ ያጠረቃቀመችውን ነገራ ነገር ሰባስባ ወርቅነህ ከስራ ሲመጣ ልታነጋግረው ወስናለች። ዛሬ ይምጣ ብቻ አልለቀውም እያለች ፤ የማይመጣ ይመስል ።

ልክ ከራስዋ ጋር ተነጋግራ ሳትጨርስ ወርቅነህ ከተፍ አለ። ድንገት ስለሆነባት ቀልብዋ ተገፈፈ ። ወርቅነህ ሰላምም ሳይል የስራ ቦርሳውን ወርወር አድርጎ እንደተለመደው ሰፋ ሳይ ጋደም በማለት ቴሌቭዥኑን ከፈት አድርጎ መመልከት ጀመረ ። እንዳለበችው ያልሆነላት ወርቅነሽ ተናጻ የሰሞኑን ኩርፊያ እንደዚህ በማለት አሰናበተችው ።

«ላነጋግርህ አፈልጋለሁ»

«ምንድነው ምታነጋግሪኝ? አሁን ደክሞኛል»

«ንግግር ሲሉህ እንደጦር ነው የምትፈራው»

«ጦርንም ሁሉም ይፈራል»

«ንግግር አትወድም ማለቱ ነው»

«አንዳንዴ እንደጦር ስለሚወጋኝ ይሆናላ የምፈራው»

«የምትናገሪኝ እንደጦር ይወጋኛል ማለትህ ነው»

«ራስሽ ካልሽው ይሁኑ» አለ ወርቅነህ

ወንዶች በልባችን ብዙ ስንል ሴቶች ደግሞ በአፋችሁ ነው የምትገልጹት ይህ እንግዲህ የጾታ ጉዳይ ይሆናል አለ ወርቅነህ። ወርቅነሽ ቀጠል አድርጋ ፣ ለመሆኑ በቁጣችሁ ላይ ፀሐይ አይግባ ተብሎ የለ ? የእኛ ግን ፀሐይዋ ጠልቃ አልወጣ ብላ እኛ በእስዋ ምትክ ኩርፊያን ተከናንበን እንወጣለን እንገባለን ። በኩርፊያ ሰበብ የምናስበውን እና የምንሰራውን እንናገር ዝም ብለን ብቻ የፈለግነውን ነገር እያደረግን መግባት መውጣት ሆኗል ። ለመሆኑ ኩርፊያ ተፈቅዶልናል? አለችው።

ደግሞ ይኸን ሰሞን ያለወትሮህ ማምሽት ጀምረህል ብላ ሰሞኑን ከልብሱ ላይ ስትለቃቅም የሰነበተችውን የሴቶች ፀጉር እያሳየችው ይኸ ለመሆኑ የማን ነው አለችው? ወርቅነህ ድንግጥ ብሎ ትዝ ሲለው ለካስ በመከራረፋቸው ምክንያት ትርፍ ስራ አግኝቶ መስራቱን አልነገራትም ነበር ። ፀጉር ስራ ቤት ትርፍ ስራ አግኝቼ ስሰራ ሰነበትኩ ከዛ ነው ይዘኸ የመጣሁት አሁን ግን ትቼዋለሁ ። መጀመርህን ላትናገር መተውህን ብትናገር ምን ይጠቅመኛል አለችው ።

«በጊዜ አትናገርም»

«ተከራርፈናለሁ»

«ብንከራረፍሰ»

ወርቅነህ ትክዝ አለና በኩርፊያ ሰበብ ነገሮች በጊዜው ባለመነገራቸው ምክንያት የሚያመጡት ጣጣም አለ ለካ አለ በልሱ ። እኔስ ከጭቅጭቅ ለመራቅ ብዬ ያደረግሁት ነበር ግን ሌላ ጭቅጭቅ አመጣ ብሎ ሳይነገራት በመቅረቱ ተፀፀተ ።

ወርቅነሽም ትክዝ ብላ እኔ ካለወትሮህ ማምሽት ስትጀምር ጥርጣሬ ውስጥ ጉብቼ በየቀኑ ከልብስህ ላይ ያገኘሁትን ፀጉር እየለቃቀምኩ ምንም በሌለበት በቅናት ስቃጠል መሰንበቴ ጥሩ ነው? ለእኔ ባለመጠንቀቅህ ህሊናዬን አበላሽኸው አለችው እስዋም ባደረገችው አዝና ። እንዴ ከነጭ ፀጉር ጋር ሌላ ቀን ደግሞ ከጥቁር ጋር ስጠረጥርህ ፀጉር ያጣሁብህ ቀን ደግሞ ዛሬስ ከመላጣ ጋር ነው የዋለው እያልኩ በመሰለኝ እና በሌላ ነገር ህሊናዬን ሳቆሽሽ መሰንበቴ በጣም ያሳዝናል ። ለዚህ ሁሉ የዳረከኝ አንተው ነህ አለችው ።

ቆይማ አለ ወርቅነህ ለመሆኑ ሰው በመሰለኝ መመራት አለበት እንዴ ? ኩርፊያን እኮ መልካም ስጦታ አድርገነው ድምጽ የሌለው መሳሪያ ሆኖ ይጫወትብናል ። ቁጭት መወጫ የፈለግነውን ነገር ማግኛ የመቅጫ መሳሪያም አደረግነው ። ደግሞ የፀሎትና የአንድነት

ጊዜያችንን ሰርቆ የተንኮል ካባውን ለብሶ በየቤቱ ተሽሎክሎክ እየገባ ስንቱን አራርቆ አስቀረ ።

እንደፀጉር ጥቃቅን የሆኑ ትንንሽ የሚመስሉን ነገሮች ለብስበን በጊዜው ካላራገፍናቸው ድር ቢያብር አንበሳ ያስር እንደሚባለው ምሳሌ አብረው አንድን ሰው እንደማይንቀሳቀስ አድርገው ጠፍረው ፈተና ውስጥ ሊጥሱት ይችላሉ ። ይህ ሁሉ የመጣው ኩርፊያን ከማስተናገዳችን የተነሳ ነው አለ ወርቅነህ ።

የእኔ ስህተት ምንም ብንከራረፍ እንኳን በትርፍ ጊዜ ስራ መጀመሪያን መንገር ነበረብኝ። ያንች ደግሞ በይመስለኛል ፀጉር እየለቃቀምሽ ዝም ብለሽ እተቃጠልሽ መሰንበትሽ ነው ። የመጀመሪያዋን ፀጉር እንዳገኘሽ በትጠይቂኝ ኖሮ እዚህ ደረጃ ባልደረሰ ነበር አለ ወርቅነህ።

ስህተትን አምኖ በወቅቱ ይቅርታን መጠየቅ ለብዙዎቻችን ድካም ቢመስለንም የእግዚአብሔርን ሃሳብ መፈፀምና ለቃሉ መታዘዝም ጭምር ነው። ሌላው ለውይይትና ለፀሎት ጊዜ አለመስጠታችን ይመስለኛል ሌላው ድካማችን ተባባሉ ።

መቼስ አለች ወርቅነሽ ጥፋትን ማመን ድካም አይደለም ካልክ አሁኑኑ ጥፋቱን ልመን። ገና እቤት ከመግባትህ ደካምህና ርቦህ እያለ በነገር መቀበሌ ማለት ለንግግራችን ጊዜ ባለመምረጤ አግባብ አልነበረም ተሳስቻለሁ እና ይቅርታ አድርግልኝ ። በል አሁን የተዘጋጀውን አብረን እንቀማምስ እና ውይይታችንን እንቀጥላለን ብላ የሚበላውን አቀራርባ ከበላሉ በኋላ ውይይታቸውን እንደገና ቀጠሉ ።

አቤት የእኔ ወርቅ አለ ወርቅነህ እናትሽ እንዴት ያለ ስም ነው ያወጡልሽ እውነትም ወርቅ ነሽ ነጥረሽ እኔንም አነጠርሽኝ ። እንዴት መልካም ነገር አፈለቅሽ ሻረ እንኳንም የእኔው ሆኘሽ ሲላት በጣም ደስ አላት እና አንተንም እኮ አባትህ ወርቅነህ ሲሉህ ዝም ብለው እንዳይመስልህ እውነታቸውን ነው ያዩት ነገር ስለነበር ነው ። እኔም ወርቅ አንተም ወርቅ አቤት እንዴት ይደምቅ! ተባብለው ተሞጋግሰው እና መታረም ያለባቸውንም ነገር ተወያይተው ያቆሽሹትንም አጽድተው ይቅርታ ተጠያይቀው እግዚአብሔር አምላካቸውንም ይቅርታ ጠይቀው ኩርፊያን ሳያስተናግዱ ቃል ተገባብተው ኑሮአቸውን በማስተዋል በግልፅነት በመመካከር እና በመተራረም ሊገፉ ቃልኪዳናቸውን እንደገና አድሰው በሰላም ሊኖሩ ተስማሙ። በውሳኔያቸው ውስጥ እግዚአብሔር ይጨመርበት አሚን ።

ዝምታ (ክፍል ሁለት)

ኩርፊያን ላለመስተናገድ በተሰማሙት መሰረት ወርቅነህና ወርቅነሽ በሌላ ልምምድ ውስጥ ሲያልፉ እንመለከታቸዋለን እስቲ ጭውውታቸውን አብረናቸው እንከታተል።

«ዳኛ የሌለበት የቃላት ፍልጫያ!»

«ምን ለማለት ፈልገህ ነው ደግሞ?» አለችው

«ኩርፊያን አባረርን ስንል በምትኩ ለአፋችን አርነት ሰጥተን ተቸገርን እኮ! ገንዘብ ቁጠባው ላይ እንኳን አንች ጎበዝ ነበርን ምነው የቃላት ቁጠባው ላይ ሰነፍሽ፤ የቃላት ቁጠባ ባንክ በክፈተሽ ጥሩ ነበር»

«ብዙ ትናገራለሽ ማለትህ ነው መዝገበ ቃላት እኮ አደረግክኝ።»

«አንች እንደሆንሽ ፊት ለፊት መናገር አይሆንልሽም አዙረሽ ጠቅ ማድረግ ይቀናሻል።»

«ታዲያ ምን የቃላት ቁጠባ ባንክ ብቻ ያስፈልገናል ትላለህ የቁጣ ቁጠባ ባንክስ ሳያስፈልገን ይቀራል ብለህ ነው?»

«ወርቅነህ መዝገበ ቁጣ ሆነሃል ማለትሽ ነው» ብሎ ተቆጣ

«ይኸው ራሱ መሰከርከው»

«እንደው ለነገሩ ባንኩን እንክፈት ብንልስ ሀላፊው ማን ሊሆን ነበር? እኔ እንዳትል ብቻ ተቆጥተህ ደንበኞችን ታባርራለህ።»

«ታዲያ እኔ ልትይ ነው በቃላት ብዛት የሰው ናላ እያዘርሽ ደንበኛ ልታሰለጁ።» ተባብለው የተኮራከሩ ያህል ተሳሳቁ ።

ነገሩ ሁለቱንም ከንክፍቸው ሌሊቱን በሙሉ ሲያወጡ ሲያወርዱ አድረው ሲነጋ የየራሳቸውን እርምጃ ለመውሰዱ ወስነው ነበር።

ወርቅነሽ በነርስነት ስራዋ በሽተኞችን ስታስታምም አፍዋን በምትሸፍንበት ስለ የወንፊት ወረቀት ከወርቅነህ ጋር ስትነጋገር ቃላት እያጣራ እንዲያወጣላት አፍዋን ለመሸፈን ወሰነች። ታዲያ እንደወሰነችው አፍዋን ጥርቅም አድርጋ ዘግታ ወርቅነህ እንደወትሮው ሰላም ብሎ ከውጭ ሲገባ ያልተለመደ ነገር ያያል። ወርቅነሽ አፍዋን ግጥም አድርጋ ተሸፍና ምግብ ስትሰራ።

በኢየሱስ ስም ! ምንድነው ነገሩ ረስተሽው ከስራሽ መንገዱን ሁሉ እንዲህ ብለሽ መጥተሽ እንዳይሆን ብቻ አለ ወርቅነህ ወዲያው መለስ አረገና ደግሞ በተዘዋዋሪም ልትናገረው የፈለገችም መሰለው ። ወርቅነህ በይመስለኛል በአንድ ጊዜ ብዙ ሀሳቦችን ማስተናገድ ላይ

በጣም ጎበዝ ነው። ምናልባት ያን ልምዱን ከዚያ ቀስሞት ይሆናል ብዬ አስባለሁ። ግን ያልሆነ ቦታ ላይ ተጠቅሞበት ጉዳቱ እያመዘነበት መምጣቱን አላስተዋለም። ምን አዙሪት እንደያዘው ሰው ትዞሪያለሽ ቀጥታ አትናገሪም በሽተኛ ነህ ነው የምትይኝ አለ ወርቅነህ!! እርሱ ራሱ በነገር አዙሪት ውስጥ ገብቶ እየተዞረ እንዳለ አላስተዋለም።

ሰሞኑን ላል ይዞኝ ብታይኝ የሳንባ በሽታ የያዘኝ መሰለሽ እያለ በመሰለውና በሚያየው ነገር ተወስዶ ቁጣው እንደ እሳት ነደደ። ያዙኝ ልቀቁኝም አለ። ታዲያ ወርቅነህ ነገሮችን በመሰለኝ መተርጎሙ ወርቅነሽን አሳዝኗታል።

ወርቅነሽ አፍዋን ለምን እንደተሸፈነች ለማስረዳት ብትሞክር ለካስ እሱ ራሱም ቀደም ሲል በወሰነው ውሳኔ መሰረት ዋና ሲዋኝ ውሃ ጀርው ውስጥ እንዳይገባበት በሚደፍንበት የጀር መድፈኛ ጀርውን ጥርቅም አድርጎ ደፍኖ ኖሮ፤ ወርቅነሽ የምትለው አይሰማውም። እስከ ባላት ሀይልዋ ለማስረዳት ስትጮህ እርሱ ምትለውን ሳይሰማት መደማመጥ የሌለበት ጩኸት ብቻ ሆነ።

በዙሪያቸው ያሉትን ልጆቻቸውን ፈጽመው ረስተው ልጆቹ የሚሰሙትንና የሚያዩትን በሀሊናቸው ቋት እየቀበሩ መሆናቸውን ዘንግተው ልክ እንደ ተስቦ በሽታ ቁጣና ጩኸት ልጆቹም ተላልፎባቸው ልጆቹም በማያውቁት ነገር መጫጫህ ብቻ ሆነ።

ታዲያ በጩኸታቸው የተደናገጡት ጎረቤት ምንድ ነው ብለው ደንግጠው እየሮጡ መጥተው ምንድነው ነገሩ? ደህና ነው? ቢሉ ሰላምታቸውን ማን ሰምቶ። አንዱ ሲጮህ ሌላው ሲቆጣ ሰላምታ እንዴት ይሰማ!

ወርቅነህ በፊናው በሽተኛ አለችኝ እኮ በሽተኛ እያለ ከራሱ ጋር እየጮኸና እየተናደደ ወዲያ ወዲህ ይንጎራደዳል። ወርቅነሽም በፊናዋ ለማስረዳት እና ለማረጋጋት እየጮኸች ትከተለዋለች ልጆቹም በየበኩላቸው ግማሾቹ የአባታቸው አገር ላይ ተንጠልጥለው ሌሎቹ ደግሞ የእናታቸው ላይ ሆነው ሲማፀኑ ጎረቤት አይተው ምነው ጋሼ ምነው አመሞት እንዴ ምን ነካዎት! እያሉ ወርቅነህን ሲጠይቁት ዘወር ብለው ወርቅነሽን ሲያይዋት አፍዋን ተሸፋፍናለች። በሁኔታው ተደናግጠው ጋሼ የሚጋባ በሽታ ቢይዛቸው ነው እንጂ ብለው በደረቡት ኩታ አፋቸውን ግጥም አድርገው ይዘው የሚሆነውን ትእይንት በአንክሮት ይመለከቱ ጀመር።

የነወርቅነህ እንደኛው ልጃቸው እውጭ ቆይቶ ኖሮ እየሮጠ መጣና አባዩ አባዩ ብሉ አባቱን ነካ ነካ ሲያደርገው፤ አባትዬው ልጁን ለመስማት ብሉ የጀርውን መድፈኛ ከጀርው ሲያወጣ ልጁ ተገርሞ አባዩ ምነው? ዋና ቦታ ያለህ መሰለህ እንዴ ብሉት ተመልሰ ሮጠ ወጣ። ታዲያ ወርቅነህ ዞር ብሉ ሲያይ ጎረቤት ፊት ለፊቱ አፋቸውን ይዘው ቆመዋል።

ጎረቤት ወርቅነህና ወርቅነሽ በነገሩ ተደናግጠው አይን ለአይን ፍጥጥ ሆነ። ምንድነው ነገሩ ጉድ ጉድ አሉ ጎረቤት! ጋሼ ምነው ጀርም መደፈኑ! እትዩስ አፍሽ መሸፈኑ! እኔስ ነገሩ ሳይገባኝ ዝምብዬ መደረቡ! ብለው በሁኔታው ተገረሙ።

ጎረቤት እስቲ ቁጭ በሉ ምንድነው የሚሆን ያለው ብለው ነገሩን ለማብረድ ሞካከሩ። ነገሩ እንዴት እንደተጀመረ ለማወቅ ሁለቱንም ጠያዩቶቸው። ወርቅነሽ የነገር ቋት ሆነሽል ሲለኝ መፍትሄ ይሆን እንደሆን ብዬ የምናገረውን እያጣራ ያወጣልኝ እንደሆን ብዬ በዚህ ማጣሪያ ወረቀት አፊን ብሽፍን ይኸው ይህንን ችግር አመጣ አለች።

ወርቅነህ ቀጠል አደረገና እኔን ደግሞ መዝገበ ቁጣ እያለች ሰላስቸገረችኝ እንድቆጣ የሚያርጉኝን እና የሚያቃጥሉኝን ቃላት እንዳልሰማ ብዬ ጀርዬን በጀር መድፈኛ ጥርቅም አድርጌ ብደፍን ነገሩን አባባሰው አለ ባደረገው ነገር አፈር እያለ።

ጎረቤት ሁለቱንም በጽሞና ካዳመጡ በኋላ ሃሳቡ ጥሩ ነበር አሉ ግን የወሰዳችሁት እርምጃ የተሳሳተ በመሆኑ ለዚህ ዳረጋችሁ። እውነት ነው አንደበት እኮ እሳት ነው ተብሉ በቃሉ ተጽፎአል በብልቶቻችን መካከል ዓመፀኛ ዓለም ሥጋን ሁሉ የሚያሳድፍ የፍጥረትንም ሩጫ የሚያቃጥል በገሃነብም የሚቃጠል ተብሉ ተመስክሮለታል። ታዲያ እኮ መገራት ያለበት ልብ ነበር። አፍ ከልብ የመነጨውን ስለሆነ የሚተፋው። ሰው ቢገባውም ባይገባውም ልብንና እንደበትን የሚገራው እና የሚቆጣጠረው የእግዚአብሔር ቃልና መንፈሱ ነው። ለእግዚአብሔር ቃል ራሱን ካስገዛ ከአንደበቱ ክፉ እንዳይወጣ ራሱን የመግዛት ፀጋ ይሰጠዋል ስለዚህ ልጆቹ እርሱ ጸጋውን ያብዛላችሁ አሉ ጎረቤት።

እንዲሁም ሰው እግዚአብሔርን መፍራት በውስጡ ካለ በነገር ሁሉ ራሱን እንዲገዛ ይረዳዋል። ጀርን ሳይሆን ልብን ለክፉ ነገር ይደፍነዋል። ብለው ጎረቤት መክረው ካስገዙቸው በኋላ እራሳቸው ያደረጉት ደግሞ ትዝ ሲላቸው! እኔም እኮ ልጆቹ ተሳስቼ ነበር

በማላውቀው ነገር ውስጥ ተደርቢ እራን መድረግ ጥሩ አላደረሱም።
ነገሩን ማጣራት ነበረብኝ ብለው ራሳቸውንም ካረሙ በጸላ ተሰናብተው
ወደቤታቸው ሄዱ።

ወርቅነህና ወርቅነሽ ካሳለፉት ስህተታቸውም ሳይማሩ የቀሩ
አይመስለኝም ። እንደውም ተገርቻቸውን በይመስለኛል እና ለብቻቸው
እርምጃዎችን ከመውሰድ ይልቅ ቁጭ ብለው በመመካከርን እና
በመተራረም ጉዳያቸው ወደውጭ ሳይወጣ ራሳቸው መፍትሄ ሊያገኙ
ላት እንደሚችሉ አጠነውት በመቻቻልና ነገሮችን በትእግስት
በመደማመጥ ማሳለፍ እንዳለባቸው ተረዱ። ነገራቸውንም ከሰው
ስህተት ከብረት ዝግት አይጠፋም ብለው ዘጉ።

የገና በአል

በውጭው አለም መኖር ከጀመርኩ ብዙ አመታት አልፈውኛል። በዚህ
ቆይታዬ ውስጥ ብዙ ሀይማኖታዊ በአላት ሲከበሩ አይቻሉም በተለይ ግን
የጌታችን የኢየሱስ ክርስቶስ የልደት በአል አካባቢ በብዙሃኑ ዘንድ
ትርጉም የለሽ ሆኖ ሲከበር በየአመቱ ከመመልከቱ የተነሳ በጣም
የሚያሳዝነኝ ነገር ሆኗል። አብዛኛው ሰው በአሉን በትክክል ለምን
እንደሚያከብረው ቢጠየቅ ጌታችን ኢየሱስ ክርስቶስ የተወለደበት ቀን
መሆኑንም የሚያውቁት ብዙዎቹ አይደሉም አንዳንዶቹም ቢያውቁም
ለማን እንደተወለደና ለምን እንደሆነ አያውቁም ። አልፎ አልፎም
የገናን በአል ምነው ከሃይማኖት ጋር ባያያይዙብን ሲሉ ይደመጣሉ ።

አንዳንዶቹ ደግሞ ገናን ሲያስቡት በአመት አንድ ጊዜ ከወዳጅ
ዘመዶቻቸው ጋር የሚሰባሰቡበት ጊዜ ስለሆነ ያንን ጊዜ በጉጉት
ይጠባበቁታል ። ከአንድ ወር በፊት ሻማ በማብራት እንዲሁም
ቤታቸውን በተለያየ የገና ጌጣጌጥ አሸብርቀው ይዘጋጃሉ ። እንዲሁም
ለዘመድ አዝማድ በብዙ ሺህ የሚቆጠር ገንዘብ በማውጣት ከሰው አንሶ
ሳለመታየትም የተለያዩ ስጦታዎችን በመግዛት ለበአሉ ይዘጋጃሉ ።
ለእነሱ የበአሉ ማእከል የሚሉት ዘመድ አዝማድና ስጦታ እንዲሁም
መብል መጠጡ ነው። እግዚአብሔር ግን ለአለም ሁሉ ስጦታ አድርጎ
የላከውን ልጁን ኢየሱስ ክርስቶስን ስፍራ አልሰጡትም። እንኳን ስፍራ
ሊሰጡት ቀርቶ ስሙንም አያነሱትም ። ከዚያ ውጭ በአሉን
አስመልክቶ የሚያስቡት ነገር የላቸውም ። ይብላኝላት ዘመድ
አዝማድ የሌለው እሱማ ኢየሱስንም አያውቅ ዘመድም የለው
በብቸኝነት አለንጋ እሳቱን ተጠብሶ ያልፋል አንዳንዱ ብቸኝነቱን
መቆጣጠር ያቃተው ለሞት ሲዳረግ አንዳንዱ ደግሞ ትንሽ እድሜ ቀጥሎ
ይታያል።

እንደው አብዛኞቹ አጋጣሚው ተገኝቶ የበአሉን ትርጉም ቢጠየቁ
የሚሰጡት መልስ እኔ አላውቅም ነው ። አንዳንዶቹ ደግሞ ተረት ነው
ይላሉ ። እነኚህ ህዝብ በባህልና በስርአት እስራት ውስጥ አንዳሉ
ያመለክታል ። ቢሆንም ግን ትርጉሙ የገባው ሰው ሁሉ የመናገር
ሃላፊነት እንዳለበት መዘንጋት የለበትም ምክንያቱም ከመጀመሪያውም
ቢሆን አብዛኞቹ እውነቱን የሚነግራቸው በማጣታቸው ምክንያት ነው
በተሳሳተ መንገድ ላይ የሚገኙት ። አንዳንዶቹ ደግሞ ምናልባት
ተነግሯቸው ለመቀበል ፈቃደኛ ባለመሆናቸው ምክንያት በራሳቸው
መንገድ ለመሄድ ቢወስኑም እውነቱን ከመንገር ግን መቆጠብ የለባቸውም
። ለዎችን ከአጉል ባህልና ስርአት እውነተኛውን መንገድ በመንገር

ልንታደጋቸው እንችላለንና። ይህ የሚያመለክተው በባህልና በወግ መያዛቸው የመንፈሳዊውን ሚስጥር ዋጋ እያቃለሉት እንደሆነ ነው።

ብዙዎቹ በአሉን ለማድመቅ ወዲያ ወዲህ በመሯሯጥ ኢየሱስ በከብቶች በረት ተወልዶ ሰብአዊነት ሲሰግዱለት የሚያመለክተውን በቅርፅ የተሰራ ምስል ሳይገባቸው፡
በቤታቸው አስቀምጠውታል ። ኢየሱስ ክርስቶስ ግን በህይወታቸው የለም እንደው ባህል ስለሆነ እንዳንድ ነገር ሲያደርጉ ቢታዩም ህይወታቸው ግን ከዚያ እውነት የራቀ ነው። በየቤቱ መስኮት ላይ ኮከብ ብርሃኑን እያበራ ተሰቅሎ ቢታይም በህይወታቸው ግን ያ ብርሃን ሲበራ አይታይም ። የኮከቡም ሚስጥር ሰብአ ሰገል በምስራቅ ያዩት ያ ታላቅ ኮከብ የአይሁድ ንጉስ ጌታ ኢየሱስ የተወለደበትን ቦታ ያመለክታቸው ኮከብ እንደሆነ አያውቁትም። በቤታቸው ግን ለቅለውት ይታያሉ። ቢያውቁት ያን የዘነጉትን ሰለነሱ የተወለደውን ኢየሱስን ያ ኮከብ ያስታውሳቸው ነበር ። በቤታቸው ኢየሱስ የመወለዱን ምልክት ቅርፅ አስቀምጠዋል ግን በእነሱ ህይወት ውስጥ ሊወለድ የሚፈልገውን ኢየሱስን ስፍራ አልተገኘለትም ።

ህይወታቸው በብዙ ነገር ተይዞ ለኢየሱስ ስፍራ አጡለት ። ኢየሱስ በበረት ውስጥ ሊወለድ መምረጡ እኮ የእኛ ህይወት እንደበረቱ በብዙ ነገር የቆሽሽ መሆኑን የሚያመለክት ነበር። እንደዚያም ሆኖ ህይወታችንን ሳይፀየፈው በእኛ ውስጥ ሊያድር ፈቃደኛ እንደሆነ ሲያመለክተን የሰው ልጅ ግን ያንን ችላ ብሎ ይገኛል ።

አንድ ግዜ አንድ አብራኝ የምትሰራ ሴትን በአሉን እንዴት እንደምታከብረውና ምን ትርጉምስ እንደሚሰጣት ጠየቅዷት። እኔ የገና በአል መጣ ሲባል መጨነቅ እጆምራለሁ አለችኝ ። ለምን ብዬ ስጠይቃት ምክንያቱም ቢያንስ ለአንድ ሃያ የሚሆን ሰው ስጦታ ለመግዛት ማሰብ አለብኝ ። አንዳንዴ ያንን ለጽጌላት ያለአቅሜ ገንዘብም መበደር እንደዳለሁ ። ከአቅምሽ በላይ የሆነን ነገር ለማድረግ ለምን ራስሽን ታስጨንቂያለሽ ስላት ያንን ካላደረግሁ ከቤተሰቡ መገለል አለብኝ ስትለኝ በጣም አዘንኩኝ ። ይህ ሰዎች የበአሉን መንፈሳዊ ትርጉም እንደላቱ ያሳያል ። የእኔ እህት በፍፁም የተሳሳተ መንገድ ነው አሁን የምትነግሪኝ ደግሞም ከበአሉ ጋር ምንም ግንኙነት የለውም ምክንያቱም ኢየሱስ ክርስቶስ ሰላምና እረፍት ለሰዎች ልጆች ሊሰጥ ተወለደ እንጂ ሰዎችን እስራት ውስጥ ከቶ ሊያስጨንቅ አይደለም ። ስለዚህ አንች ራስሽን ማስጭነቅ የለብሽም ። ኢየሱስ ክርስቶስ ወደዚህ ምድር መጥቶ መወለዱ ለእኔና ለአንች ብሎ ነው ። ሰው በሃጥያት ምክንያት ከእግዚአብሔር ተሰይቶ በራሱ መንገድ ወደሞት እያመራ ሳለ

እግዚአብሔር ሰውን በሃጥያቱ ጠፍቶ ሊቀር ስላልወደደ አንድ ብቸኛ መንገድ ፈለገ ያም ኢየሱስ ክርስቶስ ስለኛ ተወልዶ ሞቶ መነሳት አስፈለገው ። ያንን አምና ለተቀበለው ሁሉ እረፍትና ሰላም አለው አልኳት።

በተጨማሪም ይህንን በአል ስታስቢ የኢየሱስን መወለድ ስላንችና ስለብዙሃኑ እረፍት እንዲሆን መሆኑን አትዘንገው ። ሰዎች ይህንን ባለመቀበላቸው ምክንያት ነው በኑሮቸው ሊቅበዘበዙና እረፍት አጥተው የሚታዩት ። ይህንን ጌታ አምነሽ ተቀበይው ስላት ክፉኛ በማትፈልገው ባህልና ስርአት ውስጥ እንዳለች ቢገባትም በቀላሉ ግን ልትወጣበት እንደማትችል በሃዘን ነገረችኝ ። ላስብበትም ብላኝ ተለያዬን ። አይ ማሰብ! አልኩ ጌታን ለመቀበል መወሰን ነው እንጂ ማሰብ ምን ያስፈልገዋል እድሉ ካመለጠ እኮ አመለጠ ነው ።

ሰይጣን በጥበቡ ሰዎችን የኢየሱስን መወለድ እንደ ከንቱ ተረት ቆጥረው እንዲያልፉት በተለያዩ መንገድ ተብትቦ ይይዛቸዋል ። የበአሉን ትርጉም አስቶ ለራሳቸው ምኞትና ፍላጎት መፈፀሚያ ምክንያት ሲያደርጉት ይታያል ። በሚብላጨለጭ ነገር እያታለለ በሳቅና በፈዝ በመጠጥና በስካር እንዲሁም በእርኩስ ነገር እየደለለ እግዚአብሔር ለሰው ልጆች ያዘጋጀውን መንገድ አስቶ እያዘነጋጋ ወደሞት የሚነጻው ይህ ህዝብ በፀሎት ሊታሰብ የሚገባው ነው ።

አማኙስ ?

በዚህ አጋጣሚ ደግሞ አማኙስ የገናን በአል በምን አይነት ሁኔታ ይሆን የሚያሳልፈው ። አንድ ምሳሌ አለ ወንዝ ሲወስድ እያሳሳቀ ነው የሚሉት። ከዘመድ አዝማድ ጋር አብሮ መሆኑ መብላት መጠጣቱ እንዲሁም ስጦታ መለዋወጡን መቃወሜ ሳይሆን አላማችንን ሳንስት በመጠን እናድርገው ማለቱ ነው ። አካባቢያችንን እንድንመስል የሚያስገድዱን አንዳንድ ሁኔታዎች እንዳሉ ቢታመንም ነገሩ መስመር እንዳያስለቅቀን እጅጉን መጠንቀቅ አለብን። የሌሎችን ጥሩ ባህል መለማመድ ባይከፋም እንደነሱ ሆነን ልንገኝ ራሳችንን ባናስጨንቅን መልካም ነው ። ይህንንም በማድረጋችን ውስጥ ማእከል የሆነንን ኢየሱስ ክርስቶስን በበለጠ እያሰብን ብናሳልፍ አላማችንን እንዳንስት እንሆናለን ።

ይልቅ በአሉን ተንተርሰን ስለጌታችን ስለኢየሱስ ክርስቶስ ለሰዎች የምንናገርበት ትልቅ ምክንያት ስለሚሆንልን ምክንያቱን ተጠቅመን ሰዎችን ወደ ክርስቶስ ለመማረክ እንውጣ ።

እስቲ ወደ አገራችን መለስ እንበልና ለመሆኑ የገናን በአል በአገራችን በምን መልኩ ይሆን የምናከብረው? የገናን ብቻ ሳይሆን የትንሳኤ በአልንም አብረን ብንመለከተው መልካም ይመስለኛል። አዎን የገናን የትንሳኤ ባህል ስርአቱ እንዲሁም ወጉ ደስ ይላል። አብሮ መብላት መጠባቱ ጥሩው የአገራችን ባህል መሆኑም አይካድም። ቢሆንም በአሉን ለማክበር ምክንያት የሆነንን ጌታችን ኢየሱስ ክርስቶስን ሳናውቀው በአል አክብረን ብቻ የበአሉ ምክንያትና ባለቤት የሆነንን እንዳንዘነጋው ይሄም በአል አክባሪዎች ብቻ ሆነን ከመቅረት ያድነናል። እዚህ ላይ አንድ ልንዘነጋው የማይገባን ነገር ቢኖር የጌታችን የኢየሱስ ክርስቶስ ወደዚች ምድር ወርዶ ከድንግል ማርያም መወለዱ እና ከሞት መነሳቱ እሱ አምላክ ሆኖ ሳለ ይህን ሁሉ ማድረጉ እኛን ለማዳን ሲል መሆኑን ልናምነውና ልንቀበለው የተገባ ነው። ደግሞ በአመት አንድ ጊዜ ብቻ ልናከብረው ሳይሆን በየአለቱ ያደረገልንን ልናስታውሰው እና በልባችን ልናከብረው ይገባናል። ጌታችን ኢየሱስ ክርስቶስን በልባችን ሳንቀበለውና ሳናከብረው በአሉን ብቻ ማክበራችን በበአሉ ውስጥ የምናደርገው ነገር ሁሉ ከንቱ ልፋት ብቻ እንደሆነ እንወቅ። በአመት አንድ ጊዜ ለየት ባለ መልኩ ማሰባችን ባይከፋም መወለዱን ግን በየአለቱ ልናከብረው እንዳለብን አንዘነጋው።

የገናን በአል ምክንያት በማድረግ እየተባለ ሰዎች የበአሉን አላማ ስተው በጭፈራና በመጠጥ በስካርና እንዲሁም በሌላ በማይገባ መልኩ በአሉን ለማክበር ሰዎች ሲሯሯጡ ይታያሉ። ይህ የሚያመለክተው የበአሉ አላማና ለበአሉ የሚደረጉት ድርጊቶች መቃረን ነው።

በተለያዩ ስፍራ ሆናችሁ ይህን መልእክት የምታነቡ ወገኖች እስቲ በዚህ ጊዜ ቆም እንበልና በአመት ውስጥ የምናከብራቸውን በአላት እንቁጠራቸው። ለምን እንደምናከብራቸውና በእውነት ልናከብራቸው ይገቡኑናል ወይ ብለን እንጠይቅ የእግዚአብሔር ቃል ስለነኝህ በአላት ምን ይለናል? በአላትን ሰናክብር እኮ ቀናትን አይደለም የምናከብረው።

የሚበዙት በአላት ብለን የምንላቸው እና የምናከብራቸው ትርጉሙ ሳይገባን በባህል ሲወርድ ሲዋረድ የወረሰናቸው ናቸው። አብዛኞቹ የእግዚአብሔር ቃል የሚደግፋቸው ሆነው አይደሉም። ኑሮአችንንና ስራችንን እንዲሁም ህይወታችንን እያስጣሉን መጥተዋል። ትክክለኛ ውን የክርስትና መሰረቱንም እያስለቀቁን ነው።

በመደምደም ሰው የኢየሱስ ክርስቶስን ወደዚህ ምድር መጥቶ መወለዱንና ስለሰው ልጆች ሲል ሞቶ መነሳቱን ካመነና ከተቀበለ ከዚህ

ሌላ በመንፈሳዊው ረገድ ሊታሰብና ሊከበር የሚገባው ቀን ያለ አይመስለኝም። ይህም ቢሆን ቅድም እንዳልኩት በልብ ከማክበር የሚጀምር ነው። ሰው በየአለቱ አምላኩ ያደረገለትን ነገር ማሰብ እና ማሰብ ብቻም ሳይሆን በህይወቱ ማስከበር መለማመድ አለበት። ዋናው ቀናትን ማክበር ሳይሆን በቀናት ውስጥ ተገልጦ ታላቅ ስራ ያከናውናልንን አምላካችንን በዚያ ውስጥ ማሰብ ነው። የቀናት ሁሉ አምላክ የሆነው አምላካችን እግዚአብሔር ከእኔ በቀር ሌላ አምላክ አትምልኩ ያለን በሁሉ ነገራችን እሱን እንድናከብረውና እንድናመልከው ይርዳን።

አናጢው

ትውልዱ ቤተልሂም ያደገው ናዝሬት
ታዋቂ ሰው ነበር በአናጢነት
ደረቅ እንጨቶችን እየሰበሰበ
ያዘጋጃቸዋል እየመለመለ
በምስማር ጠርቆ አያይዞ እንጨትን
ቅርጽ ይሰጣቸዋል አገናኝቶ ሁሉን
ራሱ እንዳሰበው እንደፈለገው
አናጢው አቅዶ ነበር ሚሰራው

በዚያ ቤት ነበረ ሀፃኑ ያደገው
የአናጢነት ስራ ጠንቅቆ የተማረው
ድክ ድክ እያለ ከባቱ ዩሴፍ ሥር
እንጨት ምስማሩንም የሚያቀብል ነበር
ስንጥር እየወጋ ቢያደማማውም
መደሻ ምስማሩ ቢያቆሳሰሰውም
ይታዘዘው ነበር በትህትና አባቱን
በፍቅር እያየ መቁሰል መወጋቱን

በዚያ ቤት ነበረ ኢየሱስ ያደገው
ከባቱ ተምሮ ጥሩ አናጢ የሆነው
ያስቸገረውንም ብሉ አልቃና
ቀና ያደርገዋል ነካ ያደርግና
አልታጠፍ ብሉ ግትር ባዩን ደግሞ
አጠር እያረገ በመጋዙ ቆርጦ
ጠርቦ አሳምሮ አስተካክሎ ልጎ
ቅርጽ ይሰጣቸዋል እንዳሰበው አድርጎ

ሁሉም ተላልገው ከእንጨት ቢሰሩም
የየቅል ነበረ ቅርፅ ጥቅማቸውም
ታዲያ ስም ሰጣቸው እንደየስራቸው
ይገልፅም ነበረ ግብር ከስማቸው

ወንበር ለደከመው እንዲሆን ማረፊያ
ለምግብ ጠረጴዛው ሊሆን መሰብሰቢያ
አልጋው ያለስጋት ደግሞ መንጋለያ
ከወጀብ ከአውሬው ቤቱም መጠለያ

ሊጠቅም ፈለገ ለሌሎች ቢወጡም
ተመረተ ምርቱ ለፋ አናጢውም
ከማውጣቱ በፊት አምርባቸው እንደሆነ
ቃኝት ሲያደርጋቸው ያበጃቸውን
ግጥምጥም ቢሉም ምገስ አጣባቸው
አመዳም ሆኑበት ውበት ያነሳቸው
አመጣ ቅባቱን ሊያፈስ በላያቸው
አረሰረላቸው ወጣ ውበታቸው

ያእንጨት ያልነበረው መልክና ውበት
አናጢው እጅ ገብቶ እንዴት አማረበት
እነኛ ግትሮች ለአይን ሚሰለቹ
አጥፍጥፍ ብለው ሆኑ የሚመቹ

ታዲያ አሰማምሮ ገበያ አወጣቸው
የአናጢውም ዝና ወጣ በከተማው
በትጋት ያመርታል ፍፁም አይሰለቸው
እንጨቶች ካሉለት አያቆምም ስራው

አናጢው እንደዚህ አሰቦ አንድ ቀን
ወሰነ ሊጎበኝ ሄዶ ገብረቶቹን
ከራርመው ነበረ ስራ ላይ ከወጡ
ለአድሳት ብለው እንዴም ቀን አልመጡ
አናጢው ተነሳ ይዞ መሳሪያውን
ፍለጋ ጀመረ ያበጃቸውን

አገኛቸው ሆነው በቃ እንዳልጠበቀው
ጠረጴዛ ወንበሩ እንክትክት ብለው
ሁሉም ተጋድመዋል ሰማቸውን ይዘው
ግን እንደሰማቸው መሆን አቅቷቸው
ቅባቱ ተነስቶ ውበት የሰጣቸው
ቅርፍርፍ ብለዋል ጠፍቶ ሞገሳቸው
መቀራረብ ትተው አርሰበርሳቸው
ተፈነጣጥረዋል ፍቅር አርቆዋቸው

እንዲህ ሆነው ነበር አናጢው ያያቸው
ተሰባብረው ወልቀው ወዲያ ያገኛቸው
ለምን እንደጠፉ ቢጠያይቃቸው

ሥራ በዝቶብን ነው ሆነ መልሳቸው
ከፈተ ሳጥኑን አላስቻለውማ
ጀመረ ስራውን እንቢታ አላሰማ
አሰማመራቸው ከበፊቱ ይልቅ
ከሳለፉት ስህተት አገኙበት ትምህርት
ለካስ እንደዚህ የሆኑት

ጠረጴዛው ለካ እግሩ የወለቀው
መቀመጫ ሆኖ ሽክም በዝቶበት ነው
ስራው ግን የነበር ሌሎችን መመገብ
ድርሻው ያልሆነውን ነበረ ሲሸከም
አልጋውም ሌት ተቀን ሲጋደሙበት
እንክትክቱ ወጣ አረፍት አርቆት
ወንበሩም እንዲሁ ያሰማወቅ አቅሙን
እሺ እሺ እያለ ያጣው ክብር እግሩን

እነኝህ እቃዎች ቢሆን አፍ ኖሮቸው
ምን እያሉን ይሆን በየምሳሌያቸው
አስቲ እንመለስ ወደየ ራሳችን
እንናገራለን አፍ አለን ሁላችን
ሙታን የነበርነው ህይወትን አግኝተን
ይኸው ሁላችንም በቤቱ እየኖርን

የወንበሩን ስራ ወስዶ ጠረጴዛው
ያለቦታው ገብቶ እግሮቹን እንዳጣው
የእኛ ያልሆነውን ቀንበር ተሸክመን
እንገኝ ይሆን ወይ እንክትክት ብለን
ወይ እንደወንበሩ ሳናውቅ አቅማችንን
ተሸክመን እንሆን የእኛ ያልሆነውን
ደግሞ ያለስራ ተቀምጠን አኹተን
ትርጉም የለሽ ኑሮ እየኖርን ይሆን?

አይኖቹ ተከፍተው ሰው ጉድለቱን ሲያይ
ስፍራው ያልሆነውን በመንፈሱ ሲለይ
በማሳው ውስጥ ገብቶ በተሰጠው ቦታ
ሁሉም ሲሰማራ ድርሻውን ሊወጣ
የተዘነጋጋው ቃልኪዳኑን ሲያድስ
አበባው ይታያል ፍሬው የመታደስ

ወደ እኛ ሲመጣ በመንፈሱ ጌታ
በቃሉም ሲገለጥ ስፍራ ሲያገኝ ቦታ
ሲሰራ ሊጠግን ሲያፈርስ ሲገነባ
ቢያቆስል ቢያደማ ሲሰራ አባባ
መጨረሻው ጣፋጭ ይሆናል ፍሬው
መጠገን ፈልጎ እሱን ለተጠጋው

ሀይወታችን ይለወጥ

አንዳንድ ሰዎች ጌታ ኢየሱስ ክርስቶስን እንደ ግል አዳኛቸው እምነው
ከተቀበሉ በኋላ ለምን ይሆን ባሉበት የሚቆሙት? በሀይወት የማደግ
ለውጥ የማያሳዩት? የአብዛኞቻችን ጥያቄ ይመስለናል።

አንዳንድ አማኝ በየሳምንቱ ቤተክርስቲያን መሄዱን እያቋርጥም
ይዘምራል ይጸልያልም ግን በሀይወቱ ምንም ለውጥና እድገት
አይታይበትም። በእርግጥ እንዲህ አይነቱ ሰው ለውጥ ሳይፈልግ
ቀርቶ አመስለኝም። ይህ ሰው የሳተው ነገር እንዳለ አስባለሁ። ለውጥ
ዝም ብሎ ራሱ የሚመጣ ነገር እንዳልሆነ ማወቅ አለብን። ድሮ
ከነበረበት የሀይወት አቅጣጫ ወስኖና ፈቅዶ ለመለየት ባለመቁረጡ
የተነሳ ያ ለውጥ በሀይወቱ እንዳይታይ ምክንያት ይሆነዋል። የሰንበት
ክርስቲያን ብቻ በመሆኑ በተቀረው ቀናት ድሮ ከነበረበት የሃጥያት
ልምምድ ሳይርቅ ራሱን በማታለል ያሳልፋል።

ሌላው ደግሞ የእግዚአብሔርን ምህረት ምክንያት በማድረግ ሃጥያት
በማብዛቱ ምክንያት ውስጡ ቀስ በቀስ ከአምላኩ በመራቁ ከዚያም
አልፎ ወደንስሃ የሚያደርሰው ቃል ሲለማ ችላ ብሎ በማለፍ ከፋኛ
ውስጡ በአመፅ ደንዝዞ አካሉ ብቻ የቤተክርስቲያን ሰው ሆኖ ይታያል
። ይህ ሁኔታ ግን ቀስ በቀስ ልቡን ብቻ ሳይሆን እግሩንም
ከእግዚአብሔር ቤት እየቆየ ያርቀዋል። ስለዚህ አንድ አማኝ ካመነበት
ቀን ጀምሮ ለጽድቅ ራሱን እያለማመደ ከሃጥያት መሸሸ መለማመድ
አለበት። ለእግዚአብሔር መንፈስና ለቃሉ በሀይወቱ ስፍራ ካልሰጠ
ለሀይወቱ አስጊ እንደሆነ ማወቅም አለበት።

እግዚአብሔር እስራኤላውያንን ከግብፅ ባርነት አውጥቶ ወተትና ማር
ወደምታፈሰው ምድር በሚመራቸው ጊዜ ልባቸው ትተውት
ወደመጡበት ባርነት ብዙ ጊዜ ይመለስባቸው ነበር። የግብፅን መብልና
መጠጡን እንዲሁም ባርነቱን ይመኙት ነበር። አካላቸው እንጂ
ልባቸው ከግብጽ ጠቅልሎ እንዳልወጣ በጉዞቸው ላይ ባሳዩት እርምጃ
ይታወቅ ነበር። አንድ አማኝ ሙሉ በሙሉ ልቡ ከአለም ሃሳብ
እንደተለየና እንዳልተለየ በእለታዊው ኑሮው የሚታይ ነገር ነው።
ምክንያቱም በጀመረው ጉዞው ላይ አንድ እርምጃ መቀጠል ያቅተዋልና
ያም ልቡ ያልተላቀቀበት ገና የተሳበበት ነገር እንዳለ ያስረዳል ስለዚህ
በሀይወቱ ለውጥ የሚባል ነገር አይታይም። ወይም አብረውት
በሃጥያት ሲተባበሩት ከነበሩት ጓደኞቹ መለየቱ አቅቶታል ወይም
የገንዘብ እንዲሁም የሌላ ሌላ ነገፍ አምሮት አልለቅ ብሎታል።

በዚያም በዚህም የእግዚአብሔርን ነገር ሊያስተናግድበት የሚገባው ልቡ ተራ ነገር ስለተሞላ ህይወቱን ሊለውጠው ለሚችለው ለእግዚአብሔር ቃል ስፍራ እንደሌለው ያመለክታል ። ይህም አካሄድ ሰውየውን የሃይማኖት ሰው ብቻ ሆኖ እንዲቀር ያደርገዋል ።

በህይወት ለውጥ ለማየት ከተፈለገ አቅጣጫን መቀየር ይጠበቃልና ወደ እግዚአብሔር አቅጣጫን ቀይሮ ከእግዚአብሔር ህዝብ ጋር ህብረት ማድረግና ያሰው የሚጠበቅበትን ግዴታውን ለመወጣት ፈቃደኝነትን ማሳየት አለበት። ለውጥ ግዴታን ሳይወጡ እንደው ዝም ብሎ የሚመጣ ነገር አይደለም። አንድ ምሳሌያዊ አነጋገር አለ ሁለት እግር አለኝ ተብሎ ሁለት ዛፍ አይወጣም። ሁለቱም ጋ በአንድ ጊዜ ልውጣ ብሎ ቢሞክር ወይ ይሰነጠቃል ወይም ደግሞ እንደ አይነት አወዳደቅ ይወድቃል ። ለሁለት ጌቶች መገዛት እንደማይቻል ሁሉ ለአንዱ ጌታ መለየቱ ጥሩ ነው ። ወይ ለእግዚአብሔር ወይም ደግሞ ለሰይጣን ።

አማኝ ሆኖ በህይወቱ ምንም ለውጥ የማይታይበት ሰው በማንኛውም የህይወት እርምጃው የእግዚአብሔርን ፍቃድ የሚጠይቅና የሚያስቀድም አይደለም ። እንደፈለገው የፈቀደውን ከማድረግ አይከለክልም። የውስጥ ጸጸትም የለበትም። ከእግዚአብሔር ይልቅ ሰዎች እንዳያዝነቡትና እንዳይርቁት ይጠነቀቃል ይህ ሰው ታዲያ ከእግዚአብሔር ጋር ያለው ህብረት ከመላላቱ የተነሳ ሊበጠስ ትንሽ እንደቀረው ያመለክታል ። የዚህ ሰው የህይወቱ እርምጃ እንዲህ ከቀጠለ በንስሃ ወደአምላኩ ካልተመለሰ ለጥፋት ራሱን እያዘጋጀ መሆኑን መዘንጋት የለበትም ። ለመሆኑ እግዚአብሔር ዝም ብሎ ይመለከት ይሆን ?

እግዚአብሔር ልጆቹ ሲጠፉ የማይገደው አምላክ አይደለም ። በአንዱ መንገድ ስናመልጠው በሌላ መንገድ እየተገለጠ ለንስሃ የሚጋብዘን ነው ። መዘንጋት የሌለብን ደግሞ የምህረቱም ጊዜ እንደሚያቆምም ነው ። ሁሉ ነገር በፈቀድነው መንገድ ሲሳካልን በሃጥያት ስንጨማለቅ እንመለስ ብለን እንቢ ስንለው ብቻችንን ልንሸከመው የማንችለውን መከራ ሲያመጣብን አብረውን በሃጥያት ሲተባበሩን የነበሩት እስኪሸሹን ድረስ ስንደርስ የዛን ጊዜ አይኖችንን ወደላይ ማቅናት እንጀምራለን ።

እኛ ስንሸሽ እሱ ሲከተለን የነበርነው አሁን ግን መከራችንን ፊታችንን አዙረን የአምላካችንን ፊት እንድንፈልግ ሲያደርገን ይህ ሳስተዋለው እግዚአብሔር ልጆቹን የሚመልስበት አንደኛው መንገዱ እንደሆነ ይረዳናል ። በዚህ ጊዜ የአምላካችንን ፊት መፈለጋችን ወደንስሃ ስለሚያመጣን ያሳለፍነው ህይወት ልክ እንደመስተዋት ፊታችን ወለል ብሎ ይታያናል። ባሳለፍነውም የህይወት ዘመን እግዚአብሔርን

መበደላችን ይለማንና አዲስ የህይወት እርምጃ ለመጀመር ቃልኪዳናችንን እናድሳለን ማለት ነው ።

ካላስተዋልን ደግሞ የመጣብንን ችግር በራሳችን ለመወጣት ስንሞክር በከፋ ሁኔታ ውስጥ ገብተን ለባሰ ችግርና ፈተና ራሳችንን አሳልፈን እንሰጣለን። ከአምላካችን የባሰ የሚያርቀንም ሆኖ እናገኘዋለን ። በዚህ ውስጥ መዘንጋት የሌለብን ነገር እግዚአብሔር በፍጹም የእኛን ፈቃድ ጥሰ አስገድዶ ሊመልሰን እንደማይፈልግ ነው። የእኛ ፈቃደኝነት አሁንም ይጠበቃል ። ለዚህ ነው እግዚአብሔር በሰዎች ውስጥ መልካሙንና ክፋውን የመምረጥ ፈቃደኝነትን ያስቀመጠው ።

ዛሬ በእግዚአብሔር ቤት ውስጥ ብዙ አመታት ቆጥረን ልንሆን እንችላለን ። ነገር ግን በህይወታችን ጌታን ለመከተል ከተራመድነው እርምጃ በስተቀር ሌላ እርምጃ መቀጠል አቅቶን ባለሀበት እርግጥ የተባልን ይመስል ስፍራችንን ሳንለቅ ግራ ቀኝ እያልን አመታት አለፋን። በጌታ ቤት ኖርንባቸው የምንላቸውን አመታት መለስ ብለን እንቁጠርና በእነኚህ አመታት ውስጥ ምን አድርገን አለፍንሰ ብለን ብንገመግም በኖርንባቸው አመታት ውስጥ የህይወታችንን እድገት መመርመር እንችላለን ። እግዚአብሔር በከንቱ ያለምንም ፍሬ ያሳለፍንባቸውን አመታት አስረስቶ ዛሬ እንዳዲስ እንዲጎበኘንም እንለምነው።

በዚህ ውስጥ እውነተኛ ማንነታችንን ለእግዚአብሔር ለአምላካችን እንደብቀው ። በእኛ ውስጥ ለውጥ ሊታይ አሮጌውን ማንነታችንን የውሳኔ ህይወት እንድንኖር ከፈለግን ትክክለኛውን ማንነታችንን ለመደበቅ አንሞክር ። ከእግዚአብሔር ምንም የተሰወረ የለምና! እውነተኛው ማንነታችን ምን ይመስላል ብለንም መመርመር አለብን ። ያእቆብ እከ አታላይ መሆኑን በአምላኩ ፊት ለመደበቅ አልሞክረንም ። እንደውም ራሱን ባጋለጠ መጠን ነበር እግዚአብሔር ስሙን እስኪቀይርለት ድረስ ህይወቱን ለአምላኩ ያሳየው ። ታዲያ እኛ ዛሬ በአምላካችን ፊት ማን ነን? አታላዬች ወይስ ተጠራጣሪዎች ውሽታዎች ወይስ አስመሳዮች? የትኛው አልቆረጥ ያለን ባህሪያችን እንዳናድግ እንቅፋት ሆነብን? እውነተኛ ማንነታችንን ይዘን በአምላካችን ፊት ቀርቦን እንደ ያእቆብ ካልባረከን አልቀቅህም ብለን አምላካችንን እንታገለው ። የሃጥያት ቀንበራችንን ከላያችን ያንከባልልልናል። ያኔ በህይወታችን ለውጥ መታየት ይጀምራል ።

አብርሃም ከአገርህ ከዘመዶችህ ተለይተህ እኔ ወደማሳይህ ምድር ውጣ ሲለው ሎጥን አስከትሉ ነበር የወጣው። አብርሃም ይዘህ ውጣ ያልተባለውን አስከትሉ በመውጣቱ ምክንያት ሎጥ እስኪለየው ድረስ እግዚአብሔር እንደቀድሞው ሲናገረው አናይም። ልክ ሎጥ ከአብርሃም ሲለይ እግዚአብሔር የገባለትን ቃል ኪዳን ሲያድስለት እንመለከታለን። ዛሬም እኛ ከጠላት እጅ ስንወጣ እዛ ጥለናቸው መውጣት የሚገቡንን ነገሮች አግባብነትን በመውጣታችን ምክንያት እነሱ እንደመሻገር በሀይወታችን ተጣብቀው ሀይወታችንን አያመነመኑት ይታያሉ። አሁንም መሻገሩን ከላያችን አላቀን በነፃነት በእግዚአብሔር ቤት እየተመላለስን ማደጋችን በነገር ውስጥ ሁሉ እየተገለጠ ለእግዚአብሔርም ለሰውም በረከት ሆነን እንድናልፍ እግዚአብሔር ቀሪውን እድሜያችንን ይባርክልን።

ምንአለበትና ምናልባት

ምንአለበትና ምናልባት በሰው ሃሳብ ውስጥ የሚመላለሱ ሁለት የተለያዩ ገፅታ ያላቸው ሃሳቦች ናቸው። እነዚህን በሰው ውስጥ የሚከሰቱ እንደማይለያዩ ሁለት ጓደኞች አድርገን በምሳሌ እየገለጥን ብንወስዳቸው ብዙ ልንማርባቸው እንችላለን ብዬ በማሰብ ነው። እነዚህ ጓደኞች ብዙ ጊዜ የማይነጣጠሉ ቢሆኑም በባህሪያቸው ግን ፍፁም የማይመሳሰሉ ናቸው።

የምንአለበት ባህሪ ብዙ ጊዜ ቸልተኝነት የሚያጠቃው ሰለሆነ ለነገሮች ብዙ ትኩረት ባለመስጠቱ ምክንያት እርምጃዎችን ለመውሰድ ጊዜ አይፈቅድም። ታዲያ ይህ ባህሪው ብዙ ጊዜ ሲጎዳው ይስተዋላል። በምወሰደው እርምጃ ምናልባት እግዚአብሔርን አሳዝነው ይሆን ብሎ አስቀድሞ አያመዛዝንም።

የምናልባት ባህሪ ደግሞ ነገሮችን በጣም በጥንቃቄ የሚያደርግና ውሳኔ ላይ ከመድረሱ በፊት ቆም ብሎ ሊያስከትልበት የሚችለውን ትርፍና ጉዳቱን አውጥቶና አውርዶ ውሳኔ ላይ የሚደርስ ነው። በሚወስነው ውሳኔና በሚወሰደው እርምጃ ውስጥ እግዚአብሔር አምላኬ አይደሉትበት ይሆን? የሚለውን ጥያቄ ራሱን ሳይጠይቅ እንድም ነገር አያደርግም። አንዳንዴ ሰው ነውና የምንአለበት ባህሪ በውስጡ ብቅ ሲልበት እንዴት አድርጎ እንደሚያስተናግደው ያውቅበታል። በዚህ በማያወላውል ባህሪው በአካባቢው የታወቀ ሰለሆነ ሰዎች ያከብሩታል ለአንዳንድ ምክርም ይፈልጉታል።

ምንአለበትና ምናልባት እንደገለፅኩት ብዙ ጊዜ ስለማይለያዩ አንድ ቀን እንደልማዳቸው ወደ አንድ ቦታ ሲሄዱ መንገድ ላይ አንድ ሁኔታ ያጋጥማቸው። አንድ አነስ ያለ ቦርሳ መሬት ላይ ወድቆ ሁለቱም ያዩና ምንአለበት ፈጠን ብሎ ቦርሳውን በማንሳት ሲከፍተው ብዙ ገንዘብ ውስጡ ያያል። በጣም ደስ ብሎት እግዚአብሔር ነው ያዘጋጀልኝ ብሎ ሰው እንዳያዩው ኪሱ ከትቶ ወደቤቱ ሊያመራ ተዘጋጀ።

ምናልባት በነገሩ ደግሞ ይህ ገንዘብ እኮ ያንተ ሰላይደለ ኪስህ መክተት አይገባህም። አንተ አግኝተህ ደስ እንዳለህ ሁሉ የጠፋበትን ሰው ሃዘን ደግሞ አስብ ይለዋል። ቦርሳውን ወድቆ ያየነው ደግሞ ሁለታችንም ነንና ይህ የእኛ አይደለም ይለዋል አስረግጦ። የጠፋበት ሰው አድራሻ ቦርሳው ውስጥ ስላለ ደውለን ለባለቤቱ መመለስ አለብንም አለው። አድራሻ ባይኖረውም እንኳ የጠፋበት ሰው ጠፋብኝ ብሎ ለፖሊስ

ሊያመለክት ስለሚችል ለሚመለከተው ክፍል የማስረከብ ሃላፊነት አለብን ። ምናልባት ይህንን ስታደርግ ሌላ ሰው አያየኝም ብለህ ከሆነ እንዚህክህር እንደሚያይህ ማወቅ አለብህ አለው።

ምንዘለበት የዚያን ሰሞን ኪሱ ጎደል ብሉበት ስለነበር እንዚህክህር ከሰማይ እንዳዘጋጀለት ቆጥሮ እልሰረቅሁት መሬት ላይ አግኝቼው ነው ደግሞ ምንዘለበት የወደቀን አንሱ የሞተን ቅበሩ ተብሎ የለ ብሎ እንደ ምንም ራሱን ካሳመነ በኋላ ሳያቅማማ ቦርሳውን እንደያዘ ወደ ቤቱ ሄደ ምናልባት የምናለበትን ፈቃድ ጥሶ በግድ ሊያሳምነው ስላልቻለ እሱም አያዘነ አብሮት ቤቱ ተከትሎት ሄደ ።

ለመሆኑ እንዚህክህር እንዲን አስለቅሶ የሌላውን ኪስ ይሞላ ይሆንን? እርስዎስ እንዲህ አይነት ሁኔታ ቢያጋጥሙት ምን ያደርጉ ነበር? ይህንን ሃሳብ አመች ጊዜ ስታገኙ እስቲ ተወያዩበት ። በእርግጥ ነገሩ ይፈትን ይሆናል ሃቁ ግን ግልፅ ነው ። የራስ ያልሆነን ንብረት ወድቆ ብናገኝም በሚቻለን መንገድ የራሳችን አይደለምና አግኝተን መደሰታችንን ብቻ ሳይሆን የጠፋበትም ግለሰብ ውስጡ እንደሚያለቅስም አለመዘንጋቱ ተገቢ ነው ። በተጨማሪም ከእኛ የሚጠበቅብንን አድርጎ መገኘቱ ታማኝነትን ያሳያል ።

ሰው እንዚህክህርን ባይፈራ ሰውም አያየኝም ቢልም ህሊናው እንደሚወቅሰው የታወቀ ነው ። በሃጥያት ምክንያት ህሊናው ካልደነዘዘ በስተቀር ። ምናልባትና ምንዘለበት በዚህ ሃሳብ ሳይስማሙ ምንዘለበት አንቅልፍ ከእርሱ ርቆ ያድራል ።

እንደልማዳቸው በሚሄዱበት ቦታ ሁሉ እንዳንድ የሚያጋጫቸው ሃሳብ አይጠፋምና በነጋታው ለመዝናናት ብለው ባህር ዳር አጠገብ ዳር ዳሩን በአንድ ሃሳብ ላይ እየተወያዩ ወዲያ ወዲህ ሲሉ በሚነጋገሩት ሃሳብ ላይ ሳይግቡ ይቀሩና ምንዘለበት ተናዶ በእጁ ይዞት የነበረውን የመኪና ቁልፍ ወደ ባህሩ ሳያስበው ይወረውረዋል ። መኪናዋን የራሴ ናት ብሎ ዋሽቶ ስለነበር ሳያስበው ከሌላ ሰው የተዋሳት መሆኑን ተናግሮ ራሱን አጋለጠ ። በነገሩ ሁለቱም ተደናግጠው እስክነልብሱ ምንዘለበት ዘሉ ባህሩ ውስጥ ሊገባ ሲል ዋና ይችል ይሆን ብሎ የተጠራጠረው ጓደኛው እጁን ግጥም አድርጎ ያዘውና ምናልባት እኮ ዋና አትችል እንደሆነ ብዬ ነው ይለዋል ።

ምንዘለበት በጓደኛው በምናልባት ጥያቄ ተናዶ ይልቅ ብትለቀኝ ምንዘለበት ገብቼ ቁልፌን አሳ ሳይውጥብኝ ባወጣው ብሎ ዋና

እንደማይችል አውቆ ማሰብ አስኪሳነው ድረስ ተናዶ ዘሉ ባህሩ ውስጥ በመግባት እንደምንም ቁልፉን ከጨበጠ በኋላ ዋሽቶ ራሱን ማዳን ያትተዋል ። ታዲያ ሲዘገይበት የተደናገጠው ጓደኛው ምናልባት እኮ እንዳልኩት ዋና አይችልም ይሆናል ብሎ ጓደኛውን ለማዳን ዘሉ ሲገባ እውነትም በሞትና በህይወት መካከል ሆኖ ያገኘዋል ። እንደ ምንም ተሸካሚ ካዳነው በኋላ ለምን እንደዛ እንዳደረገ ሲጠይቀው ፤ እኔ ነገሮችን ምንዘለበት እያልኩ ማቅለል ስፈልግ እንተ ደግሞ ምናልባት እያልኩ ጣልቃ እየገባህ ስታስጨንቀኝ በሁኔታህ ተበሳጭቼ ነው ለዚህ የተዳረኩት ብሎ አሁንም በምናለበት ላይ ንዴቱን መወጣት ይጀምራል ።

ወንድሜ ምንዘለበት ይልቅ የማይጠቅሙህን ጥቃቅን የምትላቸውን ምንዘለበቶችህን አብረህ ከቁልፉ ጋር ባህሩ ውስጥ ብትጥላቸው ምን ነበረበት ። ደግሞስ መኪናዋን ተውሰሃት እንደሆነ እውነቱን ብትናገር ምን ይቀንስብህ ነበር? ለማይረባ ያውም ራስህን ለሚያጋልጥህ ነገር መዋሸቱ እስቲ ምን ጠቀመህ? ለአደጋ አጋለጠህ እንጂ! የሚገርመው ደግሞ ዋና ትችላለህ ወይ ብዬ እጅህን ይገራ ስጠይቅህ እንደማትችል ማመን አቅቶህ የመጀመሪያው ውሸትህ ሌላ ውሸት ወልዶ ለአደጋ ተጋልጠህ ነበር አለው ። እንዳንዴ እኮ በውሸቶች ላይ እየተረማመድን ልንወጣበት የማንችለው አዘቅት ውስጥ አንገባለን ።

ምንዘለበት ነገሩ ተሰምቶት እውነት እኮ ነው አለ ። እንድቀጥፍ አላስገደድክኝ የሌለኝን ሆኜ መገኘት ስለፈለግሁ ብቻ ያንን አደረግሁ ። የመጀመሪያው ውሸቱ ስለተጋለጠብኝ በንዴት ዋና አለመቻሌን በዳግመኛ ውሸት ለመሸፈን ሞክርኩ ። አለመቻሌን ማሳየት ስላልፈለግሁ ። የሌለኝን ነገር ሆኜ ለመታየትና አለመቻሌን ለመደበቅ የማልችለውን ሆኜ ለመታየት በመሞከር ራሴን ልወጣበት ወደማልችለው አደጋ ልጥለው ነበር። ጓደኛዬ እንተ ግን ሁሌ ጣልቃ እየገባህ ከብዙ ነገር እየጠበቅኸኝ እንዳለህ እየተገነዘብኩ መጥቻለሁ ።

ምንዘለበት በምናልባት ሃሳብ መስማማቱን በመግለጹ ቢደሰትም ነገር ግን የምፈራው ሃሳቡን ቢያምንበትም ተግባር ላይ ብዙ ጊዜ እንደሚቸግረው አውቆ ጓደኛውን እንዲህ ይለዋል ። እንደዚህ አይነት የሃሳብ ውጥረት ውስጥ ስትገባ ራስህን ለመቆጣጠር መሞከር አለብህ። በተጨማሪም ሃሳብህን ለማብላላትና በቂ ጊዜና ለመልካሙ ሃሳብ ለመሸነፍ ራስህንም አሳልፈህ መስጠት እንዳለብህ ማሰብ ይገባሃል። እንዳንዴ እዛ ደረጃ ላይ ባንዴ ላይደረስ ይችል ይሆናል። የዚያን ጊዜ የሰዎች ምክርና ፀሎትም ሊያስፈልገን ስለሚችል ያንን እርዳታ ፍለጋ

እርምት መውሰድ አለብህ። ዋናው ግን ቸኩሉ ውሳኔ ላይ ከመድረስ በፊት ምናልባት በሚለው ሃሳብ ውስጥ መቆየቱ ይጠቅማል።

እውነት እኮ ነው አለ ምንክለበት አንዳንዴ እኮ ሳይኮረኩሩን ነው መዋሽት የምንጀምረው። ሳይጠይቁን የሌለንን ለማሳየት የምንጥረው ያልሆነውን ሆነን ለመታየት የምንጠራራው። ድካማችንን ማንም ሳይገልጠው በውሽታችን ውስጥ ራሳችን ስንገልጠው እንገኛለን። ይህ የሚሆነው ከምን የተነሳ ይሆን? ምናልባት ያለባቸው የምናስገባቸው ምንክለቦቶች ወይም የምንጋቸው ውሸቶች ውስጣችን ዳብረው በቁጥጥር ስር አድርገው ይሆን። በስውር የውሸትን መንፈስ አስፋፉ ያለን ሃይል ያለ ይመስል ለአንዳንድ ካለአግባብ ምንክለቦቶቻችን ወገኖቻችን ታጥቀን ስንሞግታቸው እንገኛለን።

እስቲ ዛሬ ቆም ብለን ሃጥያት አይደሉም እያልን ለዘመናት እሹሩ ብለን የሞላናቸውን የሃጥያት ከረጢቶቻችንን በእግዚአብሔር ፊት እናራግፋቸውና አምላካችን የሚያሸክመንን የጽድቅ ከረጢት ሞልተን ለመሸከም እንዘጋጅ። እሱ የማንችለውን ይቻላል ብሎ አያሸክመንምና

ምንክለበት በምናልባት ሃሳብ ውስጥ ተመስጦ በውስጡ ለብዙ ጊዜ ምንክለበት የሚልበት የነበረ አንድ ጥያቄ በሃሳቡ ድንገት መጣበትን አርእስት በመቀየር በጨዋታቸው መሃል እንዲህ ብሎ ምናልባትን ጠየቀው። ምናልባት ይህ አሁን የማንሳልህ ነገር አሁን ከተነጋገርንበት ሃሳብ ወጣ ያለ ቢመስልህም እኔን የሚያስጨንቀን ነገር ስለሆነ ብንነጋገርበት ብዬ ነው አለ ምንክለበት።

ለመሆኑ ሰው ውሸት ተናግሮ ሌላውን ጓደኛውን ወይም ዘመዱን ቢረዳ ሃጢያት ስራ ያስብለው ይሆን? እግዚአብሔር በሰጠው አእምሮ ተጠቀመበት ማለት አያስችለውም ይሆን? አለ ምንክለበት።

ድንገተኛ ጥያቄ ስለሆነበት ምናልባት ከመመለሱ በፊት ትንሽ አሰብ አደረገና እንዲህ አለው። እውነት ነው እግዚአብሔር ለሰው ልጆች አእምሮን ሲሰጥ እንተ እንዳልከው እንድንጠቀምበት ነው። ነገር ግን ስንጠቀምበት ደግሞ ለተሳሳተ አላማ እንዳይሆንም ልንጠነቀቅ ይገባናል ብዙ ጊዜ ምንክለበት የሚባለው አባባል ውስጣችን ተዋህዶ ብዙዎቻችንን ከእውነት እየራቅን አእምሮአችንን ለመልካም ነገር ብቻ ሳይሆን ለከፋቱም አጋልጠነው ከእውነት እየሸሸን እንገኛለን። ስለዚህም ፈሪሃ እግዚአብሔር ከሰው ልጆች እየራቀ ሰው ለፍቃዱና ለምኞቱ ተገዢ እንዲሆን ሆኗል። እግዚአብሔር ለሰው ልጅ አእምሮን

የሰጠው መልካሙንና ክፉውን እየለየን እውነትን ሳንክድ ህግን ሳንጥስ እንድንጠቀምበት ነው እንጂ በዘፈቀደ እንድንኖርበት አይደለም። እስቲ ደግሞ በበለጠ እንድንነጋገርበት ሃሳብህን ገለፅ ብታደርገው? ሲል ጠየቀው።

ለምሳሌ እንበል አንድ ሰው የተቸገረች እህቱን ሚስቱ ናት ብሎ ስም ቀያይሮ መንግስት በማያውቀው መንገድ ሲረዳት ቢሞክር መጥፎት ምን ላይ ነው? ደግሞ ስምንክለበት አለ ምንክለበት ሃሳቡን በአካባቢው ብዙ ጊዜ በሚከሰት ሁኔታ ላይ ተደግፎ ቢያደርገው? ምናልባት አሁንም ተንፈስ አለና በእርግጥ ነገሩ ሌላውን ከመርዳት ጋር የተደገፈ ቢመስልም ሰውም ከተለያዩ ችግር ተነሳሰቶ ቢያደርገውም ነገሩ ግን አሁንም ስንመረምረው ከውሸት የራቀ እንዳይደለ መታወቅ ይኖርበታል። በምንም አይነት ሊያሳምን በሚችል ምክንያት ቀባብተን ብናቀርበው ውሸት ውሸትነቱን አይቀይርም።

ጨለማን ብርሃን እንደማንለው ሁሉ ውሸትንም እውነት ልንለው አንችልም። ምንክለበት እያልን እኮ ልናደርግ የምንችላቸው ብዙ ነገሮች በዙሪያችን ቢኖሩም እንደ ባለአእምሮና እንደ እግዚአብሔር ሰዎችም ቆም ብለን የምናደርጋቸውን ነገሮች መመርመርና ማመዛዘን ይጠበቅብናል። በተለይ በዚህ ዘመን በብርሃን እንመላለሳለን የምንለው እኛው ብለን እንገኛለን። ብርሃን ከጨለማ ጋር ምን ሀብረት አለው?

ይህን መልእክት የምታነቡ እናንተስ ምን ይመስላችኋል? እስቲ በዚህ ሃሳብ ዙሪያ ተነጋገሩበት።

ምናልባትና ምንክለበት እንደልማዳቸው በዚህ ሃሳብ ላይም ሳይስማሙ ሁለቱም የየራሳቸውን አመለካከት እንደጠበቁ ሌላ ሃሳብ ውስጥ ደግሞ ገቡ።

እሺ ሌላ ጥያቄ ደግሞ ልጠይቅህ አለ ምንክለበት? ይህ እንኳን የግል ጥያቄ ነው? እኔ ለምሳሌ ከጥንት ጓደኞቼ መለየት ስለማልፈልግ እነርሱ የሚያዘወትሩበት ቦታ አብሬያቸው ሰሄድ ህሊናዬን ይቆረቁረኛል።

ሚያደርጉትን ነገር ባላደርግና እነሱ የሚውሉበት አካባቢ ባዘወትር ምንክለበት አለ ምንክለበት በሃሳብ ተውጦ? ማለት መጠጥ ቤትና ዳንስ ቤት አብሬያቸው ሰሄድ ምን ክፋት አለበት እኔ ካልጠባሁና ካልደነስኩ? ነገሩ ከቅድመ ሎት ያለ ሃሳብ ይመስላል ነገር ግን ምንክለበት የሚለው እነጋገር ስለሚያገናኛቸው ይቀራረቡ

ይሆናል ። ቀስ እያልክ ደግሞ ወደ ራስህ ነገር እየመጣህ ነውና ጥሩ አድርገሃል ሰው አስቀድሞ ከራሱ ቢጀምር መልካም ነውና ። በእርግጥ ከምትወዳቸው ከጥንት ጓደኞችህና ዘመዶችህ መለየት የሚለው አመለካከት የተሳሳተ ነው ። ምናልባት መጠንቀቅ ሚናርብህ ግን ምንአለበት እያልክ ለፈተና ራስህን አጋልጦህ እንዳትሰጥ ነው ። ብዙ ጊዜ ምንአለበት ማለትን የሚያዘነዝን ሰው ለአንዳንድ ውድቀቶች የተጋለጠ ይሆናልና ። ስለዚህም ራስህን ምንአለበት እያልክ ወደ ፈተና እንዳትመራ የምታዘወትርበትን አካባቢ መምረጡ መልካም ነው ። ወደ ተለያዩ ሱሶችና ልምምዶች ወደሚጋብዝ አካባቢ ማዘውተሩ የተዘጋጀ ወጥመድ ውስጥ ራስን እንደማስገባት ይቆጠራልና ።

አንተ ደግሞ አለ ምንአለበት ሁሉ ምናልባት ምናልባት እያልክ ቀላላል ነገሮችን ታከብላለህ ። ሁሉን ነገር ቀለል አድርጎ መውሰድ ነው እንጅ አለው። አይ አንተ ውሃ ሲወስድ እያሳሳቀ ነው ሲባል አልሰማህም አለው ምናልባት።

አንተዬ ነገርን ነገር ያነሳዋል እንደሚባል ሁሉ አንድ ነገር አስታውስከኝ አለ ምናልባት። በተራህ ምን ትዝ አለህ ደግሞ አለ ምናልባት በተራው ጓደኛውን ለመስማት ጓጉቶ ።

እንደው ድሮ ያደረግሁት ነገር ትዝ ብሎኝ ነው ። አንዳንዴ ሰው ስልክ ሲደውልልኝ ማናገር ስልችት ሲለኝ እቤት የለም ተኝቷል ወይም ደግሞ መታጠቢያ ክፍል ነው የማሰኘው ሁሉ ትዝ ብሎኝ ነው ብሎ እንደመላቅ አለ ምናልባት

ታዲያ ምንአለበት ካለሰኘህ እንደዚያ ማለት መብትህ አይደል እንዴ? ወይ ደክሞህ ወይም ደግሞ ለማናገር አልፈለግህ ከሆነ ምን ክፋት አለበት? አለ ምንአልባት።

እውነትህን ነው በአንድ በኩል እንደዚህ ለማለት መብቱ የእኔ ቢሆንም ምናልባት ያ ሰው በዚያን ጊዜ ለብርቱ ጉዳይ ፈልጎኝ ይሆናል ብዬ ደግሞ ማሰብ በተገባኝ ነበር ። ከአቅሜ በላይ የሆነ ነገር እያደረግሁ ከሆነ መዋሽት ለምን አስፈለገኝ ብዬነዋ ። እያለሁ የለሁም ሳልተኛ ተኝቷል ሌላ ሌላም ከማስብል በትክክል በወቅቱ ማናገር እንደማልችል ተናግሮ የሚቆረቆረኝ ነገር ሳይኖር ባርፍ አይሻልም የባጡን የቆጡን እያልኩ

ከመቀበጣጠር ። ምንም አይደል የምላቸውን ጥቃቅን ውሸቶችን በህይወቴ እያዳበርኩ ከምሄድ። በእርግጥ ነገሩ ምንአለበት ሊያስኘን ይችላል ። ዛሬ ጥቃቅን እያልን ችላ ብለን የምናልፋቸውን ነገሮች ላይ እንድናተኩር ስለፈለግሁ ነው አለው።

በዚህ በአንዳንድ ሰዎች ህይወት ውስጥ የተከሰተ ነገር ልንገራችሁ። አንድ ጊዜ አንድ እናት ለልጅዋ ማንም ቢደውል የሰችም በይ ብላ ነግራ ኖሮ ልጅታዋ እሽ ብላ በመሃከሉ እናትዋን የሚፈልግ ሰው ይደውላል። እናትሽ አለች ስትባል እንደተባለችው የሰችም ትላለች። ወዴት ሄደች ሲሉሽ እዚህ ሄዳለች በይ ስላልተባለች ወዴት ሄደች ሲልዋት አሁን ወደ መኝታ ቤት ሄደች ብላ የእናትዋን መኖር አጋለጠች ። እንደቀልድ ተደርጎ ሲወራ ሰማሁ ። ሁኔታው እንደቀልድ አስቆን ሊያልፍ ይችላል ቆም ብለን ብናስተውለው ግን ሰርቶ አበላሽቶ የሚያልፈው ነገር እንዳለ ደግሞ እንዳንዘነጋው ። ይህች ዋሽ ተብላ የተገደደችው ልጅ በውስጥም ለወደፊት የሚበቅል የውሽትን ዘር ዘርተን እያለፍን እንዳለን እንወቅ ታዲያ ይኸ አስቆን ብቻ ቢያልፍ የሚያሳዝን አይደለም ?

አንድ አባወራ ያደረገውን ሌላ ተመሳሳይ ድርጊት ደግሞ ከራሱ አባባል እንስማ። አንድ ቀን ከውጭ ስራ ፍለጋ ውዩ ደክሞኝ እቤቴ እንደገባሁ አለ አንድ አባት ለልጆቹ ማንም ሰው ስልክ ቢደውል አባባ እቤት የለም ብሎ ብዬ አስጠንቅቄ ስለነበር ከውጭ እንደተለመደው ስልክ ተደወለና እንደተነገረው ትንሹ ልጄ አባባ እቤት የለም ብሎ ስልኩን ይዘጋዋል። እቤት እያለሁ የለም በማስባሌ ግራ ተጋብቶ ልጄ አባዬ ለምን እያለህ የለም በል አልከኝ? እኔም ልጆች ቢፈልጉኝ የለም በላቸው አለኝ። አባትዬው በልጄ አባባል ደንግጦ የሚለው ጠፍቶት ልጄን ደክሞት እንደሆነ ለማስረዳት ሞከረ። አሁንም ልጄ ሌላ ጥያቄ ጠየቀው አባዬ ታዲያ ለምን ደክመኝ አትልም ሲለው? ለልጄ የሚያሳምን እውነተኛ መልስ መስጠት ስላልቻለ ሁለተኛ እንደዚህ አላደርግም ብሎ እንደመለሰለት ተናገረ ። ያም ለትምህርት እንደሆነለት መስከረ ።

ታዲያ የዚህ አባት ገጠመኝ መቼ በዚህ ብቻ አበቃ? ከትንሽ ቀን በኋላ ስራ ያመለከትኩበት ቦታ ሄጄ ይቀበሉኝ እንደሆነ ልጠይቅ ማመልከቻ ያስገባሁበት ቦታ ስሄድ ለቃለ መጠይቅ ፈልገውኝ ስልክ ደውለው ሊያገኙኝ ስላልቻሉ ሌላ ሰው እንዳስገቡበት ነገሩኝ ። ታዲያ አለቀን ሲያስታውስ እቤት እያለ ልጆቹን የለም ያሰኘበት ቀን ነበርና ደውለን አጣንህ ያሉት ባደረገው ነገር በጣም እንደተቆጫ እና ጥሩ እድል እንዳመለጠው የማያዳግም ትምህርት ጥሎለት እንዳለፈ ሰማሁ።

ጥቃቅን ናቸው ብለን የምንገባቸው በአምላካችን አይን ሲታዩ ከሌላው ሃጥያት የማያንሱ ሃጥያቶች ልናስወግዳቸው እየቻልን ግን ተመቸተናቸው እየሸሸሩን ታማኝነታችንን እንድናገኛና የሚያደርጉንን እነኚህ ነገሮች ልክ ምስጥ ሳይታይ አንድ ትልቅ ዛፍን ቀስ በቀስ እየበረበረ በመጨረሻ እንደሚጥሰው አይነት ቀስ በቀስ ፈሪሃ እግዚአብሔር በውስጣችን እስከማይቀር ድረስ ህይወታችንን በጥቡጠው መራራ ኑሮ እንድንኖር ሊያደርጉን እንደሚችሉ አንዘንጋ።

ሁላችንም ከዚህ ነፃ ነን ልንል አንደኛርም ይሆናል። ነገር ግን ወደዚያ መድረስ ይቻላልን ዛሬ ጥቃቅን የምንላቸውን ውሸቶችና የተለያዩ ሃጥያቶችን ለይተን ለማወቅና ለማስወገድም ንቁዎች እንሁና ። እስቲ ሁላችንም የየራሳችንን ምንም አይደለም እያልን ስንለማመድ የቆየናቸውን ነገሮቻችንን እንመርምር ።

የስልኩ ነገር በዚሁ አላበቃም እንዲሁ አንድ ሰው በጣም በጭንቀት ተወጥሮ ለጓደኛው ስልክ ይደውልለታል አሉ ። ጓደኛው ሊያመልጠው የማይፈልገው አንድ ፊልም በቴሌቪዥን ይተላለፍ ኖሮ ተገኝቷል የለም ያስብላል ። ታዲያ ይህ ሰው ፊልሙ አልቆ አንዳንድ ነገሮችን ካደረገ በኋላ መልሶ ለደወለለት ጓደኛው ሲደውልለት መልስ ያጣል። በማግከቱ ሌላ ጓደኛው የለም ያስባለው ጓደኛው ከፎቅ ላይ ራሱን ወርውሮ ህይወቱን እንዳጠፋ ይነግረዋል ። ይህ ሰው ምን አይነት ስሜት ውስጥ ሊገባ እንደሚችል መገመት አያዳግትም ። ምናልባት ጓደኛው እሱ ጋ በዚያች ሰዓት የደወለው ጭንቀቱን ሊያማክረውና የሚሰማው ሰው ፈልጎ ሳይሆን የሚቀር አይመስለኝም ። የሚሰማው ቢያገኝ ኖሮ ምናልባት ያች ክፉዋ ጊዜ ታልፍለት ትችል ነበር ። ለጓደኛው መድረስ እየቻለ ባልሆነ ምክንያት ጓደኛውን ማጣቱ ከውስጡ የማይወጣ ፀፀት ጥሉበት እንዳለፈ ልንገነዘብ እንችላለን ። በወቅቱ ስልኩን መመለሱ አስፈላጊ ነበር ማለት ነው። ወገኖቼ ተመሳሳይ ምክንያቶችን እየሰጠን ምንም አይደለም እያልን ለህሊና የሚቆረቁር ስንት ነገሮችን ባለማድረግ አንገኝ ይሆን?

የዘመኑ አንዳንድ ስልኮች ጭጥርና ስምም ስለሚያሳዩን የማንፈልገው ሰው ከሆነ የደወለው ስምተን እንዳልሰማ አይተን እንዳላየ ለመሆን ያስችሉናል። ብዙ አስፈላጊ የስልክ ጥሪዎችን ለብርቱ ምክንያት ይሆናል ብለን ባለማሰብ ችላ ብለን ዘግተን አልፈናቸዋል ። ይህንን ማድረጋችን ምንአለበት ያሰኘን ይሆናል የዚህ መልክት አላማም ጥቃቅን የምንላቸውን ስህተቶቻችንን እንድናይና እንድናርም ስለሆነ ንቀን ባናልፋቸው መልካም ነው ። በተለይ እግዚአብሔርን እናውቃለን

የምንል እኛ ከዚህ አይነት ጥቃቅን በደል ራሳችንን ብናጠራ መልካም ነው ። በጥቂቱ የታመነ በብዙ ይሾማል እንደሚለን የእግዚአብሔር ቃል። እስቲ በዚህም ሃሳብ ዙሪያ አመች ጊዜ ሲኖራችሁ ተወያዩበት።

በጥቃቅኑ ነገር ላይ ብዙ ጊዜ ከምትፈጅ ምንአለበት ወደ ሌላ ሃሳብ ብናልፍ አለ ምንአለበት ስልችት ብሎት ። አይ አንተ እኔ አንተ ምንአለበቶችህን ብትመረምር ብዬ እጥራለሁ አንተ ተመልሰህ እዛው ነህ በማለት መለሰለት።

ጥቃቅን የሆኑትን ነገሮች እያሰፋህ ነገር ታስብዳለህ አለ ምንአለበት እንደመናደድ ብሎ ። እነዚህ ጥቃቅን የምንላቸው ነገሮች እኮ ናቸው ብዙ ጊዜ ትኩረትና ሚዛን ሳይሰጣቸውና እንደ ሃጥያት ሳይቆጠሩ እውስጣችን እድገው መልካሙን ነገር የሚያቀጭጩብን ። አረሙን ነቅለን እንጣል ብዬነዋ ። አንተም ምን ታደርግ ስምህም ምናልባት በነገሮች ውስጥ ሁሉ ምናልባትን እያስገባህ ብዙ ነገሮችን ታጋልጣለህ አለው በግላጼ።

እስቲ አንድ ነገር ልጠይቅህ በቀደም እለት ትንሽ ነካክተነው ነበር ዛሬ ሰፋ አድርገን ብንመለከተው ምን ይመስልሃል? አለ ምንአልባት ። የትኛው? ሲል ጠየቀ ምንአለበትም። ስለ እድሜ ጉዳይ ነዋ ሰው በተሰጠው እድሜ ላይ አምስትና አስር ከዚያም በላይ እየጎራረደ ከመንግስትና ከሰው የሚደበቀው ለምን ይሆን? ሞቱን የሚያራዝም መስሎት ይሆን? ታዲያ እኮ ሰው ከእድሜ ሰጭው ሊሰወር ይችል ይሆን? አለ በስሜት ሆና።

ዛሬ የተሸፋፈነውን ልትገላልጥ ታጥቀህ የተነሳህ ትመስላለህ አለ ምንአለበት። አላማዬም እኮ እሱ ነው አለ ምን አልባትም። ምናልባት እኮ ሰዎች ከአንዳንድ ችግሮች ተነሳስተው ይሆናል እንደዚህ ማድረግ የሚገደዱት። ታዲያ ምንአለበት አለ ምንአለበት ነገሩን በማቅለል።

ለመጀመሪያ ጊዜ ምናልባት የሚለውን ቃል ስትጠቀምበት ሰማሁህ። አዎን በእርግጥ ከተለያዩ ምክንያት ተነሳስተው ሊሆን ይችላል እንደዚያ የሚያደርጉት ለድርጊቱ መነሻ ምክንያት የለውም ማለቱ አይደለም ። ነገሩ ግን ውሸትና የኋላ ኋላ ደግሞ ከጥቅሙ ጉዳቱ የሚያመዝን አይመስልህም ሲል ጠየቀው።

እንዴት ጉዳት ይኖረዋል ብለህ ነው? አለ ምንአለበት።

እንዴት ብሎ ማለቱ ጥሩ ነው። እንዳንድ ጊዜ እኮ ሰወደፊት የሚያስከትሉትን ጉዳዮች ሳናጤን ከጊዜያዊው ችግራችን ለመውጣት ብቻ ብለን የምንወስዳቸው አርምዳዎች ጉዳታቸው ያኔ ሳይታዩን ይችላል። እስቲ አንድ ምሳሌ ልስጥህ አንድ የሃምሳ አመት የመንግስት ሰራተኛ ሰው አርባ አምስት አመቱ ነው ብሎ ቢያስመስል በትክክለኛው እድሜ ለጡረታ የሚቀረው አስራ አምስት አመት መሆን ሲገባው አምስትዎን አመት በመጉመዱ ምክንያት አምስት ተጨማሪ አመታትን ማረፍ በሚገባው እድሜ መሰራት ሊገደድ ነው ማለት ነው። በሰባ አመቱ ጡረታ ሊወጣ ነው ማለት ነው። አስር አመት የጎረደው ደግሞ በሰማንያ አመቱ ሊወጣ ነው ማለት ነው። ምናልባት አስከዚያ ብንኖር ልትለኝ ትችላለህ። ማን ያውቃል? ባይሆንም እንኳን የተሰጠንን ፀጋ አመስግኖ መቀበልና ማለፍ አግዚአብሔርንም ሰውንም ደስ አያሰኝም ብለህ ነው? ሁሌ መሸማቀቅና በሰው አፍ መግባትም እኮ አለ።

በጣም የሚገርመው ደግሞ ምንም የምናመካኘው ምክንያት ሳይኖረን ተቆራርጠው መሬት የተጣሉትን አመታት ማን እንደሚያነሳቸው ነው? ሰው ግን እድሜው ትንሽ ነው መባልን ለምን ይሆን የሚፈልገው? በሆነው ባልሆነውስ ለምን እንትማምደዋለን? ይኸ እኮ በእውነት ልንታረምበት የሚገባን እንደሆነ አይሰማህም? ይህ ችግር በጥቂቱ በወንዶች አካባቢ ቢታይም በብዛት የሚሰተዋለው ግን በሌቶች ላይ ነው። እስቲ እያንዳንዳችን በዚህ ውስጥ ራሳችንን እንመልከት። ልንታረም በሚያስፈልገንበት አካባቢም ራሳችንን እናርም።

እስቲ ስለዚህ ጉዳይም ሳንደባብስ አንስተን እንወያይበት አንተም ቢሆን አስብበት። ይህስ ድርጊታችን ምንአለበት በማለት ችላ ብለን ልናልፈው የሚገባ ይሆን? ሲል ነገሮችን በማብራራት አስረዳው።

አንተዬ ብዙ ምናለበቶቼን ዛሬ ወደ ጓሳ ተመልሼ እንድፈትሻቸው እያደረግኸኝ ነው። እኔን ብቻ ሳይሆን ይህንንም መልእክት የሚያነቡትንም በሙሉ ወደዚያ ሃሳብ ውስጥ እየመራሃቸው እንዳለህ አስባለሁ። እውነት እኮ ነው ጥቃቃን የሚመስሉን ውሸቶች ከጓሳ ጓሳ ብዙ መዘዝ ሊያስከትሉብን እንደሚችሉ እየተገነዘብኩ መጥቻለሁ። ይህ እኮ ደግሞ በጊዜው ካልተቀጨ እንደተሰበ በሽታ ከትውልድ ወደ ትውልድ የሚዛመት እንደሆነም መታወቅ አለበት በማለት በቁጭት ተናገረ።

ሌላ ውስጤን ለብዙ ጊዜ ሲከነክነኝ የኖረ ነገር አሁን ልናዘዘው በውስጤ ተሰማኝ አለ ምንአለበት። አትፍራ አይዞህ ያለህን በሙሉ እውጥተህ ተናዘዝ አላማው እኮ እሱ ነው። መልካም ሳይሆኑ

መልካም መስለውህ ለአመታት ተሽክመህ የነበርከውን አሰስ ገሰሱን ከላህ ላይ እንድታራግፍ ነው አለው በወንድምነት መንፈስ።

በል እንግዲህ ተናዘዝ ካልከኝ ልናዘዘው። ለብዙ አመታት ከባለቤቴና ከልጆቼ ጋር አንድ ላይ በሰላም በንኖር ሳለን 'እንዳንድ ሰዎች አድርገውታል እኛስ ብናደርገው ምንአለበት በመባባል አንድ ለአእምሮ የሚቆረቁር ነገር አደረግን። በውሸት ማንም ሳያውቅብን አብረን እየኖርን የተፋታን አስመስለን ለመንግስት አስታውቀን ሌላ የገቢ ምንጭ ሆኖልን ጥቂት አመታት አሳለፍን። እንዳንድ ሰዎች ቅድምም ጠቀስ እንዳደረከው ሌሎችን ለመርዳት በሚለው ሃሳብ ተነሳስተው ያደረጉት ቢኖሩም። እኛ ግን በዚያ መልክ አልነበረም ያደረግነው ለገንዘብ ስንል ነው። ታዲያ ይህንን አይነቱን ሁኔታ እንዴት ትመለከተዋለህ? የማገኝበትን ጥቅም ስመለከተው ተስማምቶኛል። ያደረግሁት ድርጊት ግን ሳስታውሰው እንቅልፍ ይነሳኛል ሲል ጠየቀው።

ወንድሜ ምንአለበት በመደመርያ አስቀድሜ ለብዙ አመታት በውስጥህ ምንም አይደለም እያልክ ይዘኸው የነበረውን የተሸፋፈነ ውሸት በግልፅ ገላልጠህ ለማውጣት ፈቃደኛ በመሆንህ ሳመሰግንህ እወዳለሁ። ቢሆንም ግን የተደረገው ነገር ከእውነት የራቀ እንደሆነ ልታምን ይገባሃል። ውሸት ውሸት መሆኑን ማመን ብቻውን አይጠቅምም ከእሱ ፈቀቅ ብሎ እውነትን በመጨበጥ ከውሸት መራቁ ነው ቁምነገሩ! የገባችሁበት ነገር ከጥቅሙ አንፃር ምንአለበት በማለት የሚያጓጓ ቢሆንም እውነትን ለጨበጠው ግን ሃጥያት መሆኑ ግልፅ ነው። በተጨማሪ ደግሞ በእርሱ ምክንያት የምታገኙት ገቢም በማታለልና በውሸት የተገኝ ስለሆነ ከሌብነት አይለይም። ስለዚህ ምንአለበት በማለት ያደረጋችሁት ነገር ትክክል እንዳይደለ አምናችሁ ወደቦታችሁ በንስሃ በመመለስ ከእውነት ጋር ተስማምታችሁ የእውነት እንደራን እየበላችሁ ብትኖሩ በሰላም ታድራላችሁ ሲል ክርስትያናዊ ምክሩን ለገሰው።

እስቲ አናንተም በዚህና በተመሳሳይ ህሳቦች ውስጥ ሆናችሁ ሰዎች እንደዚህ አይነቶችን ድርጊት ከምን ተነሳስተው እንደሚያደርጓቸው በጥቂቱ እንመልከት።

15/ ራስንና ሌሎችን ለምድራዊ ነገር ለመርዳት

ሌሎችን ለመርዳት በሚለው ሃሳብ ለምሳሌ ከእንዱ አገር ወደ ሌላው አገር ለማሸጋገር ምክንት በማድረግ። ሚስታቸውን ወይም ባላቸውን

የውሽት ፈትተው ሌላ ባል ወይም ሚስት አገባን በማለት። ነገሩ በውሽት ላይ የተመሰረተ ስለሆነ አንዱን ውሽት ለመሸፈን ብዙ ውሽቶችን መለማመድና ውሽቶችን ስራዬ ብሎ መጠናትም አለበት። ውሽት እንደ መልካም ነገር ተቆጥሮ ጊዜ ተሰጥቶት ሲጠና ቀስ በቀስ እውነትን እየተጋፋ ውሽታችንን ከማላበሱ አልፎ ውሽትን እንደ እውነት እንድንቆጥረው ያስገድደናል። በዚ መንገድ የማይሄድም ሰው ያንን በማድረጉ የሚከፍለው ዋጋ እንዳለው ብዙ ጊዜ ይዘነጋል። በሂደት ውስጥ ደግሞ ያንን ብዙዎች እንደሚቀምሱት ይናገራሉ።

ይህ ድርጊታችን ከእግዚአብሔርና ከሰውም እንደሚያሸንግ ይዘነጋል። ውሽትን ምንም ብናሽቆጠቁጠውና ብናሽሞነሙነው በተአምራት ወደ እውነት ሊቀየር በፍፁም አይችልም። እውነት እውነት እንደሆነ ሁሉ ውሽትም ውሽት መሆኑን አይቀራ ነው። አንዳንድ ነገር ከመግባታችን በፊት ቀላል ይመስለን ይሆናል ከገባንበት በኋላ ግን የማንወጣበት ወጥመድ መሆኑን ስንረዳው የሚጣፍጠው እንቅልፋችን ከእኛ እስኪርቅ ድረስ እረፍትና ሰላም እናጣለን። በመሃል ገብተው የሚጨፈሉቀትን ልጆቻችንንም ብዙውን ጊዜ እንረሳቸዋለን። አባትና እናት አንድ ላይ እንደሚኖሩ እንዳይናገሩ ትልቅ የውሽት ጫናን በላያቸው ላይ የተጫነውን ስቃያቸውን ማንስ እውቆላቸው? ያች በውስጣቸው ተፈንጥራ የተዘራቸው የውሽት ዘር አንድ ቀን በሀይወታቸው መራራን ዘር እንደምታበቅል አንጠራጠር።

አሁን የምንኖረው የኑሮ ሂደት ነገ በእነርሱ ላይ የምናየው ነው። መራራ ዛፍ መራራ ፍሬን እንደሚያፈራ ሁሉ ጣፋጭ ዛፍም ጣፋጭ ፍሬን ያፈራልና። በልጆቻችን ላይ የተወዛገበ የቤተሰብ አደድር እንዲኖራቸው እያደረግን መሆኑን አንዘንጋው። ስለዚህ ታዲያ ምን እናድርግ? ለሚለው ጥያቄ የተቸገሩትን መርዳት የእግዚአብሔር ቃልም የሚደግፈን እና ልናደርገው የሚጠበቅብን ነው። ታዲያ በዚህ መልኩ ሰውን መርዳቱ ዋሽቶና አታሉ መሆን አለበት እንዴ? በእውነት መስመር ውስጥ ሆኖ ያንን ሰው መርዳት አይቻልም ወይ? የግድ ከአንድ አገር ወደሌላ አገር ለመውጣት መዋሽት አለብን? በተለይ ጫን የሚለው እግዚአብሔርን እውቀናል የምንለው ላይ ነው። የእግዚአብሔርን ስም የምንጠራ እኛ የእግዚአብሔር ሰዎች ማይረባንን እየለቃቀምን የእግዚአብሔርን ስም የምናስነቅፍ ሆነናልና ለዚህም ደግሞ አንድ ቀን ተጠያቂዎች ስለምንሆን ንስሃ መግባት በሚያስፈልገን ነገር ላይ ንስሃ ገብተን ለሌሎችም እንቅፋት እንዳንሆን መስመራችንን እናስተካክል።

በዚህ አጋጣሚ በተመሳሳይ ሁኔታ በሀይወቴ ያጋጠመኝን ውጣ ውረድ ልመስከርላችሁ። ጊዜው እንደ ኢትዮጵያውያን አቆጣጠር 1977 ዓ.ም. ከአገሬ ወጥቼ ለጊዜው ወደ ሱዳን የሄድኩበት ነበር። አካሄዴ እዛ ለመኖር ሳይሆን ወደ ሌላ ሀገር መሸጋገሪያ እንዲሆነኝ ለማድረግ ነበር። ሰው ከዚያ አገር ለመውጣት የተለያዩን ምክንያት ነበር የሚጠቀመው። ገንዘብ ያለው በገንዘብ የውሽት ባል ሚስት በመግዛት እንዲሁም ጓደኛ ዘመዱን ሚስቱ ባሌ በመባባል የውሽት ፓስፖርትንም በመግዛት ወደ ተለያዩ አገሮች ይወጣል። በዚያን ጊዜ እኔም ሰው ነኝና የችግሩ ሁኔታም ምንም አማራጭ አይሰጥምና እንዲህ አይነቱ ሃሳብ በእኔ ውስጥም በሌሎች ሰዎች አማካይነት መጥቶ ነበር። በዚያን ወቅት በእግዚአብሔር ስራ ከሌሎች ወገኖቼ ጋር በጣም የተጠመድኩበት እና ራሴን የሰጠሁበት ወቅት ነበር። ይህ በሰዎች በኩል የመጣልኝ የውሽት ባል አግብቼ እንድወጣ የመጣው ሃሳብ ፈተኝ። ምክንያቱም በከባድ ፈተና ውስጥ እያለፍኩ ስለነበረ። አንዳንዴ በረሃብ በጥም የመኖርያ ቤት በማጣት እንዲሁም በብዙ ችግር።

ወደ አገርቤት መመለስ ስለማልፈልግ የማልፍበት የነበርኩበትን ሁኔታ ለቤተሰቦቼ እደብቅ ነበር። ነገሩ ምንክለበት ሌሎችስ አድርገውት የለ ያውም አማኞች ብዬ የመጣልኝን እድል መጠቀም እችላ ነበር። ነገር ግን በዚያን ወቅት በዚያ መንገድ የሚወጡት አማኞች የሚወስዱት እርምጃ እንደ እግዚአብሔር ቃል ትክክል እንዳይደለ ብለው ከሚያምኑት ውስጥ አንድዋ እኔ በመሆኔ የማልቀበለውንና የተቃወምኩትን ነገር እኔው ራሴው በማድረግ የእግዚአብሔርን ሀዘብ ማሰናከልና እራሴም ከችግሩ ለመውጣት ብዬ ምናልባት እምላኬን ማሳዘን ልቤ አልቀበለው ስላለኝ ከብዙ ትግል በኋላ እግዚአብሔር ረድቶኝ እንቢ ወደሚለው ውሳኔ ላይ ደረስኩ።

ይህንን ውሳኔ በመወሰኔ በአንድ በኩል ልቤ በሰላም ቢሞላም በብዙ ችግር ውስጥ ማለፊ ግን አልቀረም። እንደውም ይገርማችኋል ይህን የማይባሉ ፈተናዎች በሀይወቴ ይፈራረቁ ጀመር። አንድ ጊዜ በማለዳ በሌቦች ተደብድቤ ሞታለች ብለው ዘርፈው ጥለውኝ ሄደው እግዚአብሔር ከሞት ታደገኝ። ይህ ሁሉ የሚሆነው ከላይ የጠቀስኩትን ውሳኔ ከወሰንኩ በኋላ ነበር። ሰው ወደ አምላኩ ሲጠጋ ፈተናው ይበረታበታል እንዴ ያሰኛል? አምን ፈተናው ሊበረታበት ይችላል? ያ ማለት ግን እግዚአብሔር አምላኩ ከእርሱ ጋር አይደለም ማለት አይደለም። ይህ አልፎ ከትንሽ ጊዜ በኋላ ደግሞ የፈላ ውኃ ጭኔ ላይ ፈስሰብኝ በትልቅ ቀበል ተመትቼ አልጋላይ ወደቅሁ። ታዲያ ካንተ ጋር መጣበት ይሻለኛል ብሎ ላለው ይኼ ሁሉ ፈተና ለምን ያሰኛ

ል? ለብዙ ወራት ካገኘምኩ በኋላ ለወላጆቼ ነገሩ ሰውር ቢሆንባቸውም በእነርሱ ጸሎትና እዚያ በነበሩት ወገኖቹ እርዳታ ከዚያ በኋላ ደግሞ የእግዚአብሔር እጅ ከእኔ ጋር በመሆን ምክንያት በፈተናው ሳልዋጥ ቀደም ብዬ በወሰንኩት ውሳኔ ላይ ጀርባዬን ሳልሰጥ አምላኬን በተስፋ አጠባበቀው ነበር ። ምክንያቱም አንድ ያመንኩበት ነገር ነበር ። ያም እግዚአብሔር አምላክ ሁሉን ቻይ አምላክ ነው እኔን ከዚያ አገር ሊያወጣኝ ከፈለገ በእውነተኛ መንገድ እንዳያወጣኝ የሚያግደው ነገር ምንድን? እውነተኛ አምላክ ስለሆነ የእኔን የውሸት እርዳታ የማይፈልግ አምላክ እንደሆነም ለውስጤ ነገርኩት። ደግሞ እኔ ይህንን ውሳኔ በመወሰኔ አምላኬን እፈትነዋለሁ ብዬም እሱኑ መጠባበቅ ጀመርኩ።

በውሳኔዬ ውስጥ ፀንቼ እግዚአብሔር ለእኔ ያለውን እውነተኛ ባልና ከዚያም አገር የምወጣበትን መንገድ እንዲከፍትልኝ አምላኬ ባስቀመጠኝ ስፍራ ሆኜ ሰራውን እየሰራሁ በፀሎት እጠብቀው ጀመር ።

በመጠበቅያዬ ላይ ሆኜ አምላኬን በመጠበቅ ላይ እያለሁ እግዚአብሔር በራሱ ጊዜ ባልጠበቅሁት መንገድ ለእኔ ያዘጋጀውን መልካም ነገር ምቀጥፍበት ጊዜው ደርሶ ከሱዳን የምወጣበትን መንገድ እግዚአብሔር ከፈተ ። ከብዙ መከራና ፈተና በኋላ ። እግዚአብሔር የዘገዩ ቢመስለንም እሱ አይዘገይም ደግሞም አይፈጥንም የራሱ ጊዜ አለውና። ታዲያ ጊዜው ሲደርስ አዲስ እበባ በቤተክርስቲያን ውስጥ የማውቀውንና የማከብረውን ወንጀም እውነተኛ ባለቤቱ እንዲሆን በእርሱና በእኔም ልብ ሞልቶ አንድ ሊያደርገን እግዚአብሔር ፈቀደ ። ምንም ማጭበርበርና ውሸት በሌለበት መንገድ ወደ ስዊድን መጥቼ እግዚአብሔር ከሰጠኝ ውድ ባለቤቱ ጋር ቃልኪዳን በመግባት ትዳር መስርተን አሁን የሁለት ትልልቅ ሴቶች ልጆች እናትና አባት ለመሆን በቃን ።

ወገኖቼ እግዚአብሔርን በዚህ ነገር አላሳዝነውም ብዬ በወሰንኩት ውሳኔ ምክንያት ብዙ ውጣውረድ ባሳልፍም ያ ሁሉ ግን ወደ እርሱ በበለጠ እንደጠጋውና እንድታመነው አድርጎኛል ። እግዚአብሔርን ለተማመኑትና ለጠበቁት የእውነትን ፍሬ እንዲያጭዱ ይረዳቸዋልና። ታዲያ በዚህ ሁሉ አንድ ትልቅ ነገርን ተምራ አልፈያለሁ የማደርገው ነገር ምናልባት አምላኬን ቢያሳዝነውስ በማለቱ ምክንያት እግዚአብሔር ወደመልካም ሃሳቡ እንዳደረሰኝ!! ሌላው ትልቁ ነገር ደግሞ እግዚአብሔርን በመተማመን ለሚጠብቁት ሁሉ እነርሱን የሚታደግበት የራሱ መንገድ እንዳለው ተረድቻለሁ። አንዳንዴ እኮ የምንወስዳቸው እርምጃዎች እግዚአብሔር

በእውነተኛ መንገድ ለእኛ መድረስ አቅዋላለን እኛ በውሸት መንገድ በአቋራጭ እንርዳህ የምንል እንመስላለን። እግዚአብሔር እኮ በዚህ ምድር ሳለን የእርሱን ፈለግ እየተከተልን ልንሄድ ሲያዘን የማይቻልን ነገር እንደማያዘን እንወቅ ።

ከላይ እንደነገርኳችሁ እኔ ሱዳን ሆኜ ለመውጣት ብለው ብቻ በችኩላ ተጋብተው የወጡ የአንዳንድ ወገኖቼን ኑሮ ስለማ ኑሮቸው እንደተበተነ - ነው ። ከእግዚአብሔር ሃሳብ ውጭ ወጥተን የምናደርጋቸው ነገሮች ዋጋ እንደሚያስከፍሉን ሁሉ ከእግዚአብሔር ሃሳብ ጋር ተስማምተን እንቢ ላልንባቸው ነገሮችም ለጊዜው ዋጋ የሚያስከፍሉን ቢሆኑም መጨረሻቸው ግን በረከትና ድል የሚያጎናጽፉን ይሆናሉ ። ወገኖቼ ከእግዚአብሔር ሃሳብ ጋር ተስማምተን እንለፍ ።

2/ ካለን ሌላ ለተጨማሪ የገቢ ምንጭነት

ሌሎች ካደረጉት እኛስ ለምን እናደርገው በማለት ስራዬ ብለው ባልና ሚስቶቼ አንድ ላይ እየኖሩ ነገር ግን ተፋትተናል በማለት መንግስትንና ሌላውን በማጭበርበር አንዳንድ የገንዘብ እርዳታን በማታለል ስለሚያገኙ - ይህንን የማጭበርበር መንገድ ስራዬ ብለው ይያያዙታል ። ይህ አልጠግብ ባይነትን ያሳያል ። ሰው ገንዘብ አልጠግብ ሲልና የገንዘብ ፍቅር ውስጡ ሲሞላ ህገወጥ የሆኑ ድርጊቶችን በማድረግ ባዶ በታውን መመላት ይፈልጋል። በእርግጥ ገንዘብን የማይወድ ሰው የለም ነገር ግን የገንዘብ ፍቅር ከምንም ነገር ሁሉ ሲበልጥ አደገኛና ወደተለያዩ የአመፅ ስራ የሚነሳ ነው ። ስለዚህም እንደዚህ አይነቱ ሰው ያንን ፍላጎቱን ለማግኘት የፈለገውን ዋጋ ከፍሎ ቤተሰቡንም በትኖ ቢሆን መንግስትን አታሉ ያንን ጉጉቱን ሲያግላ ማየት እጅግ የተለመደ ነው ።

ለመሆኑ ሰውንና ራሱንስ አታለልኩ ይበል እግዚአብሔርንስ ማታለል ይችል ይሆን? ደግሞስ በዚህ መንገድ የገባውስ ገንዘብ ረድሌት ይኖረው ይሆን? ልክ በቀዳዳ ኪስ ውስጥ እንደተቀመጠ ያህል መሆኑን አንዘንጋው። እግዚአብሔርም እንደማይከብርበት እንወቀው። እግዚአብሔር አምላክ ለሰው ልጅ ጥረህ ግረህ ብላ ነው ያለው እንደ አጭበርብረህ ብላ አላለውም። በንፁህ ያገኘው ያ ያለኝ ይበቃልል ማለትን መማር አዋቂነትና በረከት ሲሆን እግዚአብሔርም ደስ ያለኝ ዋል። እግዚአብሔር ማስተዋሉን ሰጥቶን ከዚህ አይነት ከሚያሳዝን ኑሮ አባራችንን አራግፈን እንድንወጣ ይርዳን ።

3ኛ/ ይሉኝታ

አንዳንድ ጊዜ ይሉኝታ ይዞን ምናልባት አጠገባችን ያሉትን ወዳጆቻችንን ላለማሳዘን በማለት የማንፈልጋቸው ነገሮች ውስጥ ልንገባ እንችላለን ። ነገር ግን ወደዚህ የሚገፋፉ ነገሮች ሲመጡ አጠገባችን ያሉትን ላለማሳዘን እነርሱ ከሚያዝኑብን ምንአለበት ነገሩን ባደርገው ብለን ምናልባት አምላካችንን ያሳዝነው ይሆን ወይ የሚለውን ጥያቄ ባለማስቀደማችን የተነሳ ያላሰብነው ችግር ውስጥ ስንገባ እንገኛለን ። ነገሩን አንስማማበትም ልናደርገውም አንፈልግም ይሆናል ነገር ግን ሌላ ምንም ምክንያት ሳይኖረን ከእግዚአብሔር ይልቅ ሰዎችን ማስደሰት በውስጣችን ያይልና እንሸነፋለን ። ሁልጊዜ ያንን በማድረጋችን በፀፀት ውስት ራሳችንን እናገኛለን ። ለዚህ መፍትሄው የሚያምኑበትን እውነት በፍቅር ነግሮ ከዚያ የሚያስከፍል ዋጋ እንኳን ቢኖር ያንን ዋጋ ከፍሎ ከጎሲና ፀፀት ነፃ መውጣት ነው ። ይሉኝታ ከበደል አያድንም እንደውም ለበደል ያጋልጣል ። ተገደንም በገባንበት ሁኔታ ቢሆን በንስሃ ከአምላክ ጋር ግንኙነትን ማደስና ነገሮችን ማስተካከል ይጠቅማል ።

ሌሎችም ምናልባት ያልጠቀስኳቸው ምክንያቶች ሊኖሩ ይችላሉ። ምንም አይነት ምክንያት ብናቀርብ ሁሉም ግን በእውነት ላይ ያልተመሰረተ ከሆነ ከእግዚአብሔር ሃሳብ ውጭ እንደሆነ ልናውቀውና ስህተት እንደሆነም ልንቀበለው ይገባናል።

እስቲ ቀጥለን ከመጽሐፍ ቅዱስ ውስጥ ለሃጥያት እንቢ በማለት ምሳሌ ሆነው ያለፉትን አባቶቻችንን እንመልከት። እኒህ የእምነት ጀግኖች ምንአለበትንና ምናልባትን እንዴት በህይወታቸው እንዳስተናገዱትም አብረን እናያለን።

1ኛ/ ዮሴፍ

ከመጽሐፍ ቅዱስ ታሪክ እንደምንረዳው ዮሴፍ የያዘቀብ አስራ አንደኛ ልጅ ሲሆን በሽምግልና የወለደው ልጁ ስለነበር አባቱ ከሌሎቹ ልጆቹ አብልጦ ይወደው ነበር ። ዮሴፍን እግዚአብሔር በህልም የተናገረውን ለወንድሞቹ በመናገሩ ምክንያት ወንድሞቹም በእኛ ላይ ልትነግስብን ይሆን በማለት ጠሉት ። እንደ ቀን የያዘቀብ ወንድሞች የአባታቸውን በጎች ለመጠበቅ ወደ ሴኬም ሄደው ስለነበር የልጆቹን ደህንነት እንዲያመጣለት ብሎ ዮሴፍን ይልከዋል ። ወንድሞቹ ከሩቅ ዮሴፍን ሲያዩት ይገድሉት ዘንድ ተመካከሩ ። በመጨረሻ ወንድማቸውን ከመግደል ይልቅ በሃያ ብር ሲሸጡት ተስማምተው ወደ ግብፅ ተሸጡ ይሂዳል ።

ዮሴፍን ጲጥፋራ የሚባል የግብፅ ሰው ገዝቶ ወደ ቤተ መንግስት ወሰደው ። እግዚአብሔርም ከዮሴፍ ጋር ስለነበረ ስራው ሁሉ የተከናወነለት ሰው ሆነ ። ጌታውም እግዚአብሔር ከእርሱ ጋር እንዳለ እርሱ የሚሰራውንም ሁሉ እግዚአብሔር በእጁ እንዳከናወነለት አዩ ። ዮሴፍም በጌታው ፊት ሞገስን ሰላገኝ እርሱን ያገለገለው ዘንድ በቤቱም ላይ ሸመው ያለውንም ሁሉ በእጁ ሰጠው ። ከሚሰላው እንጀራ በቀር ባለቤቱ ምንም የሚያውቀው አልነበረም ። ዮሴፍም መልክ መልካምና ውብ ነበር ይላል የእግዚአብሔር ቃል ።

ከዚህ በኋላ እንዲህ ሆነ የጌታው ሚስት በዮሴፍ ላይ ዓይንዋን ጣለች ከእኔም ጋር ተኛ አለችው ። እርሱም እንቢ አለ ለጌታውም ሚስት እንዲህ አላት እነሆ ጌታዬ በቤቱ ያለውን የሚያውቀው የለም ያለውንም ሁሉ ለእኔ አስረክቦኛል ለዚህ ቤት ከእኔ የሚበልጥ ሰው የለም ሚስቱ ስለሆነች ከእንችም በቀር ያልሰጠኝ ነገር የለም እንዴት ይህን ትልቅ ክፉ ነገር አደርጋለሁ? በእግዚአብሔር ፊት እንዴት ጋጢአትን እሠራለሁ? ይህንንም ነገር በየእለቱ ትነገረው ነበር እርሱም ከእርሱም ጋር ይተኛ ዘንድ አልፈቀደም። ዘፍጥረት 39 - 1-11

ዮሴፍ የጌታው ሚስት አይንዋን በእርሱ ላይ ሲወጣና ሲገባ እንደጣለችበት ሳያውቅ የሚቀር አይመስለንም ። እስቲ የጌታው ሚስት አይን አፍጥጣ ወደእሱ በመጣች ጊዜ ዮሴፍ ጥያቄዋን እንዴት ነበር ያስተናገደው?

የጌታው ሚስት	«እኔ ጋር ተኛ?»
ዮሴፍ	«እንቢ»
የጌታው ሚስት	«ለምን?»
ዮሴፍ	«ጌታዬ ካንች በቀር ያልሰጠኝ ነገር የለም»
የጌታው ሚስት	«እኔ ፈቅጂ ራሴን ልስጥሃ?»
ዮሴፍ	«የእኔ አይደለሽም ጌታዬ ሁሉን አምና ሲሰጠኝ እንዴት ይህንን ክፉ ነገር አደርጋለሁ? ይህ ደግሞ በእግዚአብሔር ፊት ሃጥያት ነው።»
የጌታው ሚስት	«እባክህ እባክህ እባክህ...»
ዮሴፍ	«እንቢ እንቢ እንቢ...»

ምናልባት ጌታዬንና እግዚአብሔር አምላኬን በዚህ እበድል ይሆናል ብሎ በልቡ ቆራጥነት እንቢ አሻፈረኝ አለ ። ዮሴፍ ምንአለበት ሊያስብል የሚያስችል ብዙ ምክንያቶች ነበሩት። በቤተመንግስት በተመቻቸ ሁኔታ

ውስጥ ነው ያለው ደግሞም በጌታው ባለቤት መወደዱ ራሱ እንደ ትልቅ ነገር ሊቆጥረው ይችላል ነበር። ከዚያም አልፎ ደግሞ ማንም ሊያየን አይችልም ሌላም ይችላል ነበር። ነገር ግን የምድራዊው ጌታው ባያየውም እንኳን የሚያየውን እግዚአብሔር አምላኩን ባለበ ጊዜ ለጌታውና ለአምላኩ ታማኝ ሆኖ መገኘት እንደሚጠበቅበት ስለተረዳ ምንክላበትን የሚያስተናግድበት ልብ አልነበረውም። ተላልፈ ይህንን ባደርግ ግን ምናልባት ጌታዬን አሳዝነው ይሆናል የሚለው ሃሳብ እስከሮውንና ልቡን ሞልቶት ነበር።

ታዲያ የሴፍ ከሃጥያት ጋር አልተባበርም በማለቱ ምክንያት በተቃራኒው የጌታው ባለቤት ተገልብጦ ሊያስነውራት ሙከራ እንዳደረገ አስመስላ በግዞት ቤት እንዲጣል አስደረገችው። ምንም እንኳን ራሴን ለአርኩስት ሰራ አሳልፈ አልሰጥም በማለቱ ምክንያት ይሴፍ በግዞት ቤጣልም ያመነውን ያውቅ ነበርና እግዚአብሔር በግዞት ቤትም ከዮሴፍ ጋር ነበር። ለሃጥያት አሸፈረኝ በማለቱ ምክንያት ያስከፈለው ዋጋ ቢኖርም እግዚአብሔር ግን ካለፈው በበለጠ ክብር እንዳገኝላቸው እንመለከታለን። ፈርዖንም በቤቱ ላይ ከአርሱ ቢታች አድርጎ በብዙ ክብር ሸመው። ከዚያም ተርፎ በርሃቡ ዘመን ለሸጡት ወንድሞቹና ለሚወደው አባቱ ከርሃቡ ዘመን እንደታደጋቸው እንመለከታለን።

ወገኖቹ ከዮሴፍ ህይወት ብዙ ሳንማር የምንቀር አይመስለንም። በህይወታችን አይናቸውን አፍጥጠው ወደኛ የሚመጡ ተመሳሳይ ፈተናዎች ሊጋጠሙን የሚችሉበት ሁኔታዎች ሊከሰቱ ይችላሉ። ቅድስናችንን የሚያጎድቱ ያንን በማድረጋችን የምናገኘውን ጊዜያዊ ደስታ ብቻ በማሰብ የኋላ ኋላ የሚያስከትለው መዘዝ ባለመመዘን በምንክላበት ስሜት ውስጥ ተዘፍቶን ለዝሙትና ለአርኩስት ራሳችንን አጋልጠን እንዳንሰጥ በራሳችን ምኞት ከመነሳት ቆም ብለን ምናልባት እኮ ይህ ነገር አምላኬን እና ራሴን ቤተሰቤንም ይጎዳል ብሎ ማለቱ ራሱን ከተዳፈነ እሳት እንደመጠበቅ ያህል ነው። አምን ለተመሳሳይ ሃጥያት ባለመዝታችን ምክንያት ሊደርሱብን የሚችል መከራ ቢኖር እንኳን የሚመጣውን መከራ ለመተበል አንፍራ። እንደ ዮሴፍ ጨርቃችንንም እንኳ ጥሰን ማምለጥ ቢያስፈልገን ጥሎ ማምለጥ ነው። ወገኔ ከዚህ አይነት ሃጥያት አምልጥ! አምልጥ! እናምልጥ! ይሴፍ ፈተናው ያጋጠመው የጌታው ሚስት እየመጣች ታስቸግረው ነበር እንጂ አርሱ እስከ ወዳለችበት በመሄዱ ምክንያት አልነበረም።

ነብዩ ዳንኤል ከመሳፍንት ቤተሰብ የተወለደ ሲሆን አስተዋይና በእግዚአብሔር ጥበብ የተሞላ ሰው ነበር። ናቡከደነፆር ወደ ባቢሎን ከማረካቸው ምርኮኞች ውስጥ አንዱ ሲሆን ብልጣሶር በመባል ይጠራ ነበር። በምርኮ ሳለ የከለዳውያንን ትምህርት ጠንቅቆ ያወቅ ነበር።

ሶስት አመት ሙሉ በንጉሱ ፊት እየበላና እየጠጣ እንክብካቤ ይደረግለት ዘንድ ከንጉሱ ትእዛዝ ስለወጣ በንጉሱ ቤት ዳንኤል በተመቻቸ ሁኔታ ውስጥ ይኖር ነበር። ዳንኤል ግን በንጉሱ መብልና በሚጠጣው ጠጅ እንዳይረከስ በልቡ አስቦ ጥራጥራ በመብላትና ውሃ በመጠጣት አብረውት ከነበሩት ከሲድራቅ ከሚሳቅና ከአብድናጎም ጋራ ለእግዚአብሔር መለየትን መረጠ። እነዳንኤል ከንጉሱ መብል ከበሱት ብላቴኖች ይልቅም ፊታቸው አምሮ ሥጋቸው ወፍሮ ታዩ።

በዚህ ውስጥ የምንመለከተው ዳንኤል መልካሙን ምንብና መጠጥ እንዲሁም ምቹቱን መቃወሙ ሳይሆን ምናልባት ያንን ማድረጉ ሰውነቱን የሚያረክሰውና አምላኩን የሚያዘነጋጋው እንዳይሆን ብሎ በልቡ ስላሰበ ነበር። ራሱን ለምቹት አሳልፎ ባለመስጠቱ ምክንያት እግዚአብሔር በጥበብና በትምህርት እንዲሁም በማስተዋል ዳንኤልን እንደሞላው እንመለከታለን። ከዚያም አልፎ ንጉሱ በባቢሎን አውራጃ ሁሉ ላይ እንዲሁም በባቢሎን ጠቢባን ሁሉ ላይ ዋነኛ አለቃ አድርጎም እንደሾመው እንመለከታለን። በዚያ አገር ከሚኖሩት የህልም ተርጓሚዎችና አስተማሪዎች አሥር እጅ በልጦ እንደተገኘም እንዘነጋም። ምቹት ምንክላበት ሳያስብለውና ሳያታልለው ራሱን በመግዛት አምላኩን በሁሉ ነገር ውስጥ በማስቀደሙ ምክንያት እግዚአብሔር ከአርሱ ጋር እንዳለ አስመስክሮል አልፎል።

ዳንኤል ምናልባት አምላኬን እንዳላሳዘን ብሎ በልቡ በማሰቡ እንዲሁም ያረከሰኛል ብሎ ካሰበው ነገር በመቆጠቡ ምክንያት በመጨረሻ እግዚአብሔር ለትልቅ ክብር እንዳበቃው በዳንኤል መፅሃፍ ውስጥ እናነባለን።

ዳንኤል ምናልባት አምላኬን እንዳላሳዘን ብሎ ያለበት ሌላ ያሳለፈው ገጠመኝም ነበረው። ዳንኤል መልካም መንፈስ ስለነበረው ከአለቆቹና ከመሳፍንቶቹ ሁሉ በልጦ ስለተገኘ ንጉሱ ዳርዩስ በመንግስቱ ላይ ይሾመው ዘንድ አለበ። በዚያን ጊዜ አለቆችና መሳፍንቱ ስለ መንግስቱ በዳንኤል ላይ ሰበብና ስህተት ይፈልጉበት ደመር። ዳንኤልን ይከሱት ዘንድ ምንም ስህተትና በደል አልተገኘበትምና ከአምላኩ ሀገ በተር

በዳንኤል ላይ ሰበብ አላገኘንበትም አሉ ። በዚያን ጊዜ አለቆቹ በንጉሱ ፊት ተሰብስበው ንጉሱ ሆይ ከአንተ በቀር እስከ ሰላሳ ቀን ድረስ ልመና ከአምላኩ ወይም ከሰው ማንም ቢለምን በአንበሳች ጉድ ጓድ ውስጥ ይጣል የሚል የንጉሥ ሕግና ብርቱ ትእዛዝ ይወጣ ዘንድ ተማከሩ ። ንጉሱም ይህ የወጣው ትእዛዝ እንደማይለወጠው እንደሚደገፍና እንደ ፋርስ ሕግ እንዳይለወጥ ትእዛዙን አጽና ፅህፈቱንም ፅፎ እንዲያትመው መከሩት ። ንጉሱም እንዳሉት አደረገ ።

ዳንኤልም ጽሕፈቱ እንደ ተጻፈ ባወቀ ጊዜ ያደረገው ነገር ቢኖር ወደ ቤቱ ገብቶ ቀድሞ ያደርግ እንደ ነበረው በየዕለቱ ሦስት ጊዜ በጉልበቱ ተንበርክኮ በአምላኩ ፊት ጸለየ። አመሰግንም ። እነዚያ ሊከሱት የሚከታተሉት የነበሩት ሰዎች ዳንኤልን በአምላኩ ፊት እንደወትሮው ሲጸልይና ሲለምን ያገኙታል ። ወደ ንጉሱም ቀርበው ዳንኤልን በአምላኩ ፊት ሲጸልይ እንዳገኙት ይነግሩታል ። ንጉሱ ዳንኤልን ይወደው ስለነበር ሊያድነው እንኳን ቢሞክር የማይለወጥ ትእዛዝ ስለሆነበት ንጉሱ ዳንኤልን ሁልጊዜ የምታመልከው አምላክህ እርሱ ያድንህ ብሎ በአንበሳ ጉድጓድ እንዲጣል ያስደርገዋል ።

የዳንኤል አስደናቂ እርምጃዎች

- 1) ዳንኤል ሰላሳ ቀን ያህል ወደ አምላኩ እንዳይፀልይ በተከለከለ ጊዜ ምናልባት ከከበረው ስፍራዬ ያወርዱኝ ይሆናል ብሎ ወደ አምላኩ ከመፀለይ አልተቆጠበም።
- 2) ወደ አምላኩ ሲፀልይ የተገኘ ሁሉ ወደ አንበሳ ጉድጓድ እንዲጣል የሚል ትእዛዝ በወጣ ጊዜ በአንበሳ ጉድጓድ መጣልን አልፈራም።
- 3) ያንን በማድረግ ሊመጣበት ላለው መከራ ራሱን አዘጋጀ። በአንበሳ ጉድጓድም እንኳን ለመጣል ራሱን ሰጠ ።
- 4) የሚያመልከውን አምላኩን ተማምኖ ነበርና ያንን ውሳኔ የወሰነው በአንበሳ ጉድጓድ ውስጥ ቢጣል እንኳን አምላኩ ከአንበሳች አፍ ሊያድነው እንዲችል ተማምኖ ነበር ። ስለዚህም የንጉሱን ትእዛዝ ጥሼ ከማሳዝነው ይልቅ ሰላሳዋ ቀን እንደሆነ ቶሎ ታልፋለች እና ምንክለበት በልቤ አምላኬን ባስበው ንጉሱ ላወጣውስ ትእዛዝ ብታዘዝ ምንክለበት ብሎ

አምላኩን ማሳዘን አልፈለገም ። ስለዚህ የመጣው ይምጣ እንጅ የአምላኬን ፊት መፈለግ አልተወም በማለት በአንበሳ ጉድጓድ መጣልን መረጠ ።

እግዚአብሔር ለሚታመኑበት መደገፍያ ነውና ዳንኤልም በአምላኩ በመታመኑ አምላኩ የአንበሳችን አፍ ዘግቶ እንዳዳነው ከቃሉ እንመለከታለን። በተቃራኒው ዳንኤልን የከሰሱት በሙሉ በአንበሳው ጉድጓድ ተጥለው የአንበሳ ራት እንደሆኑ አናያለን ። ዳንኤል ታማኝነቱን ለአምላኩ በማሳየቱ ምክንያት ንጉሱ በመንግስቱ ግዛት ሁሉ የዳንኤልን አምላክ እንዲፈሩና እንዲንቀጠቀጡ አዘዘ ። ዳንኤል ከእግዚአብሔር ከአምላኩ ጋር ባለው ግንኙነት ሁሉ ምናልባት አምላኬን አሳዝነው እሆን ይሆን የሚለውን ጥያቄ በህይወቴ የሚያስቀድም ሰው በመሆኑ በሚራመዳቸው እርምጃዎች ሁሉ ዋጋ ይከፍል ነበር። ዋጋ በከፈለ መጠን ደግሞ ከአምላኩ የሚያጭደውን በረከትም አልተከለከለም ነበር። በመጨረሻም እግዚአብሔር አምላኩ በታላቅ ክብር ሲያስበው እንመለከታለን ።

እዚህ ላይ ምናልባት አምላኬን አሳዝነው እንደሆንን በማለት ብዙ መስዋእትነት የከፈሉ የእምነት አባቶቻችንን በምሳሌነት መጥቀስ እንችላለን። ሙሴን ብንመለከት የፈርሐን የልጅ ልጅ መባልና ሳይመርጥ ከእግዚአብሔር ህዝብ ጋር መከራን መቀበል እንደመረጠ እናስብ። ሌሎችንም መጥቀስ እንችላለን ።

ዛሬስ እኛ ምንክለበት ሳንል ምናልባት አምላኬን ያሳዝነው ይሆን ብለን በማለት ልንከፍለው የሚጠበቅብን መስዋእትነት በፊታችን ይኖር ይሆን? ካለስ ያንን መስዋእትነት ለመክፈል ተዘጋጀን እንሆን? ወይስ ምንክለበት ብለን መስዋእትነት ላለመክፈል እያፈገፈግን ያለንበት ሁኔታ ይኖር? ከላይ በተለያዩ መንገድ ራሳችንን እንድንመረምር የሆነንበት ሁኔታ ካለ ችላ ሳንል ራሳችንን ለመመልከት እንሞክር ።

ምንክለበትና ምናልባት የሚባሉትን ቃላት በዚህ መልክ ላቀርበው ሞክርኩ እንጅ ቃሉን ባንፃሩ ደግሞ በሌላ መንገድ ልንመለከተውም እንችላለን ። ዋናው ሃሳብ ግን ቃላቶቹን ከእግዚአብሔር ሃሳብ ሳያርቁን በተገቢው ቦታ መጠቀማችን ነው።

እግዚአብሔር አምላካችን ለሁላችንም የምንኖርበትን ፀጋ ያብዛልን ። አሜን።



መነን አለማየሁ

ይህንን መጽሀፍ ሲያነቡት የቀለለ ሀሳብ በቀለለ አማርኛ የሚያነቡ ይመስልዎታል። ውስጥዎት ግን ትልልቅ ሀሳብ ትልልቅ ነገሮች ዘልቀው ይገባሉ። ጸሐፊዋ ያሳለፈችውን ያየችውን የሰማችውን የገመተችውን ወደቀም ነገር ለውጣ ሌላውን ለማስተማር ምንም የምትምረው ነገር የላትም። መጽሐፉ ደህና ከተቀመጠበት ከመጽሐፍ መደርደሪያው ላይ አንስተው አገላብጠው መልሰው አያስቀምጡት ደጋግመው ያንቡት። ለኛና ለልጆቻችን ጠቃሚ መሆኑን አንደብቅዎትም።

ጌታያውቃል እና ብሩክታዋት

የአለታዋ የኑሮ ዘይቤያችንንና ገህዳዋ ልምምዶቻችንን በምሳሌዎች በምክሮችና በምስክርነቶች በሁሉም ቦታ ባሉ የቅዱሳን የህይወት አኗኗር ላይ በመመርኮዝ ምን እንደሚመስልና እንዴት መስተካከል እንዳለበት የተጠቆመበት መጽሐፍ ነው። በተጨማሪ ሰው ከእግዚአብሔር የተቀበለውን በታማኝነትና በአክብሮት የማርፍበት መክሊት ነው ብሎ ሊንቀሳቀስ እንደሚገባው ከእህቴ የጽሑፍ ስራ ተምራለሁ። ጊዜ ውድ በሆነበት ሀገር ውስጥ እየኖረች ለእግዚአብሔር የላትን ፍቅር ለመግለጽና ለክርስቲያን ህይወት መገንባት ገጠመኛቿን ወደመንፈሳዊ ትርጓሜ በማምጣት ነፍስ ዘርቶም ለትምህርት እንዲሆን ማድረግ ትልቅ ብቃት ስለሆነ ጌታ ይባርክሽ ልላት እወዳለሁ።

ዘማሪ/ገጣሚ ተክለመድህን ታደሰ